



Република Македонија

ОПШТИНА ДЕМИР ХИСАР

СЛУЖБЕН ГЛАСНИК

Службен гласник на општината Демир Хисар, излегува по потреба. Цена: 50,00 мкд. Годишна претплата: 500,00 мкд
е - mail: opstinademirhisar@yahoo.com; www.demirhisar.gov.mk; тел/факс: (+389) 47 552-661

Бр. 14

30.09.2014

Демир Хисар

Врз основа на член 50 став 1 точка 3 од Законот за локална самоуправа /„ Службен весник на РМ,, бр. 5/02/, а во врска со член 72 од Статутот на Општина Демир Хисар /„Службен гласник на Општина Демир Хисар,, бр. 3/02; 4/05 и 7/09 година/, донесувам

Бр.07- 782/2
29.09.2014 година
Демир Хисар

Совет на Општина Демир Хисар
Претседател
Јосиф Ристевски с.р.

ЗАКЛУЧОК

За објавување на Заклучок за усвојување на Програмата за работа за учебната 2014/2015 година за ОУ „Даме Груев“ с.Смилево општина Демир Хисар

1.Го објавувам Заклучокот за усвојување на Програмата за работа за учебната 2014/2015 година за ОУ „Даме Груев“ с.Смилево Општина Демир Хисар донесен на 24-тата седницата на Советот на Општина Демир Хисар одржана на 29.09.2014 година.

2.Заклучокот влегува во сила со денот на донесувањето, а ќе се објави во Службен гласник на Општина Демир Хисар.

Бр.08-791/1
30.09.2014 година
Демир Хисар

Општина Демир Хисар
Градоначалник
Љупчо Блажевски с.р.

245.Врз основа на член 36 став 1 точка 6 од Законот за локална самоуправа /„Службен весник на РМ“ бр. 5/02/ и член 43 став 1 точка 6 од Статутот на Општина Демир Хисар /„Службен гласник на Општина Демир Хисар“бр.3/02; 4/05 и 7/09/ Советот на Општина Демир Хисар на седницата одржана на 29.09.2014 година, донесе

ЗАКЛУЧОК

За усвојување на Програмата за работа на ОУ „Даме Груев“ с.Смилево Општина Демир Хисар за учебната 2014/2015 година

1.СЕ УСВОЈУВА Програмата за работа на ОУ „Даме Груев,, с.Смилево Општина Демир Хисар за учебната 2014/2015 година.

2. Заклучокот влегува во сила со денот на донесувањето, а ќе се објави во Службен гласник на Општина Демир Хисар.

Врз основа на член 50 став 1 точка 3 од Законот за локална самоуправа /„ Службен весник на РМ,, бр. 5/02/, а во врска со член 72 од Статутот на Општина Демир Хисар /„Службен гласник на Општина Демир Хисар,, бр. 3/02; 4/05 и 7/09 година/, донесувам

ЗАКЛУЧОК

За објавување на Одлуката за комунален ред на општина Демир Хисар

1.Ја објавувам Одлуката за комунален ред на Општина Демир Хисар донесен на 24-тата седницата на Советот на Општина Демир Хисар одржана на 29.09.2014 година.

2.Заклучокот влегува во сила со денот на донесувањето, а ќе се објави во Службен гласник на Општина Демир Хисар.

Бр.08-791/2
30.09.2014 година
Демир Хисар

Општина Демир Хисар
Градоначалник
Љупчо Блажевски с.р.

246. Врз основа на член 12 став 2 од Законот за комуналните дејности („Службен весник на РМ“ бр. 95/12) и член 43 од Статутот на Општината Демир Хисар („Службен гласник на Општината Демир Хисар“, број 3/02), Советот на Општината Демир Хисар на седницата одржана на 29.09.2014 година, донесе

ОДЛУКА

ЗА КОМУНАЛЕН РЕД НА ОПШТИНА ДЕМИР ХИСАР

I. ОПШТИ ОДРЕДБИ

Член1

Со оваа Одлука се уредува комуналниот ред во Општината Демир Хисар и се пропишуваат мерки за нејзино спроведување.

Член 2

Под комунален ред во смисла на оваа Одлука се подразбира уредување на односите помеѓу физичките и правните лица даватели и корисници на комунални услуги и начинот на вршење на комуналните дејности.

Член 3

Комунални дејности што се уредуваат со оваа Одлука се:

1. Снабдување со вода за пиење;
2. Одведување и прочистување на отпадни води;
3. Одведување и испуштање на атмосферски води;
4. Управување со комунален отпад и други видови на неопасен отпад;
5. Депонирање на индустриски отпад и штетни материји;
6. Депонирање отпадоци што се создаваат со изведување на градежни работи;
7. Одржување на јавна чистота во градски и други населби;
8. Одржување и користење на паркови, зеленило, парк – шуми и рекреативни површини, косење на трева, како и сечење на дрва и гранки;
9. Јавен општински превоз;
10. Одржување на општинските патишта и улици, уличната сообраќајна сигнализација и други инфраструктурни објекти од локално значење;
11. Раскопување на јавните површини;
12. Одржување и користење на јавниот простор за паркирање;
13. Отстранување на нерегистрирани и хаварисани возила, приколки и камп приколки и земјоделски машини;
14. Одржување на гробови, гробишта и давање погребални услуги;
15. Одржување на јавното осветлување;
16. Одржување и користење на пазари на големо и мало;
17. Вршење на оцачарски услуги, чистење на оцаи и опрема за одведување на чад;
18. Одржување на комунални уреди;
19. Уловување, згрижување и ерадикација на животни скитници;
20. Украсување на населените места и истакнување реклами;
21. Аерозапрашување, дезинфекција, дезинсекција и дератизација;
22. Чување животни, пчелни семејства и домашни миленици во урбани средини;
23. Одржување на јавни санитарни јазли, изградба и одржување на септички јами;
24. Сечење и складирање на огревно дрво и јаглен на јавни и собраќајни површини, јавен простор за паркирање, и
25. Одржување на речните корита.

Член 4

Комуналните дејности од член 2 на оваа Одлука се дејности од јавен интерес.

Комуналните дејности од член 2 на оваа Одлука можат да ги вршат даватели на комунална услуга.

Давател на комуналната услуга може да биде:

- Јавно претпријатие основано од Општината Демир Хисар,
- Други домашни и странски физички и правни лица кои поседуваат дозвола за вршење комунална дејност издадена од надлежен орган

Давателите на услуги се должни да обезбедат трајно и квалитетно вршење на комуналните дејности, како и одржување на објектите и опремата на комуналната инфраструктура во функционална состојба.

Член 5

Корисник на комунална услуга во смисла на оваа Одлука се физички и правни лица кои ги користат услугите, објектите, опремата и површините во сферата на комуналните дејности на подрачјето на Општината Демир Хисар.

Корисниците на услугите се должни да се придржуваат на одредбите од оваа Одлука заради непречено и функционално вршење на комуналните дејности.

Член 6

Јавни површини во смисла на оваа Одлука се:

- Јавни сообраќајни површини (улици, коловози, тротоари, пешачки и велосипедски патеки, јавни паркиралишта, плоштади, шеталишта, надвозници, подвозници, слалила што поврзуваат јавни сообраќајни површини, мостови, такси стојалишта, стојалишта на јавниот градски превоз и слични површини);
- Јавни зелени површини (паркови, парк – шуми, дрвореди, живи огради, тревници, цветници, детски игралишта, зелени површини покрај улиците, покрај станбените објекти и покрај јавните објекти, спортско рекреативните и водни површини и други слични површини).

Одредбите на оваа Одлука се однесуваат и на други површини определени со оваа одлука.

II. УРЕДУВАЊЕ НА ОДНОСИТЕ И НАЧИНОТ НА ВРШЕЊЕ НА КОМУНАЛНИТЕ ДЕЈНОСТИ

1. Снабдување со вода за пиење

Член 7

Под поимот снабдување со вода за пиење се подразбира зафаќање, обработка и дистрибуција на водата преку водоснабдителниот систем до главниот водомер на корисникот на услугата.

Вода за пиење е секоја вода, во својата првобитна состојба или по третман, наменета за консумирање од страна на човекот, подготовка за храна или за други домашни намени, без оглед на тоа од каде потекнува и дали се снабдува од водоводната мрежа или од цистерни;

Водоснабдителен систем е збир на хидротехнички објекти за снабдување со вода за пиење и тоа: водозафат (место каде давателот на услугата зафаќа површинска или подземна вода), резервоар, објект за обработка на вода, пумпна и хлоринаторска станица, главен довод, магистрален вод, улична

водоводна мрежа и водоводен приклучок заедно со придружните објекти и опремата за довод на вода од водозафатот до приклучокот до главниот водомер на корисникот на услугата.

Водоводна мрежа на корисникот на услугата е од главниот водомер со водомерната шахта и целокупната водоводна мрежа на корисникот на услугата.

Водоводен приклучок е водоводна цевка од уличната мрежа, односно од регионалниот водоснабдителен систем до водоводниот вентил (затворац) пред главниот водомер во водомерната шахта.

Водомерна шахта е објект на корисникот на услугата во која се монтира (поставува) главниот водомер на водоводниот приклучок.

Член 8

Снабдувањето со вода за пиење дејност од јавен интерес.

Давател на услуга на дејноста од став 1 на овај член е Јавното комунално претпријатие „Комуналец“ од Демир Хисар (во понатамошниот текст: ЈКП „Комуналец“).

Член 9

ЈКП „Комуналец“ врши снабдување со вода за пиење со зафаќање, обработка и дистрибуција на водата преку водоснабдителниот систем до главниот водомер на корисникот на услугата.

Со водоснабдителните системи во градот Демир Хисар, населените места Слечче, Суводол, Кутретино, Прибилци, Журче, Утово и Загориче, управува и ги одржува ЈКП „Комуналец“.

ЈКП „Комуналец“ утврдува надоместок за приклучување на корисникот на услугата на водоснабдителниот систем и висината на надоместокот зависно од големината на водоводниот приклучок, трошоците за приклучување, хидротехничките услови и друго.

Со согласност на висината на надоместокот од став 3 на овој член дава Советот на Општина Демир Хисар.

Член 10

ЈКП „Комуналец“ како давател на услугата е должен:

1. На корисниците на услугата да им обезбеди трајно и непрекинато снабдување со здравствено исправна и чиста вода за пиење преку изградениот водоснабдителен систем;
2. По исклучок на ставот 1 на овај член ако дојде до нарушување или прекин во давањето на услугата во случај на оштетување на водоснабдителниот систем поради виша сила, поголеми хаварии и дефекти, во случај на недоволна периодична издашност на извориштата, во случај на здравствена

неисправност на водата за пиење или во случај на прекин во снабдувањето со електрична енергија таму каде што давателот на услугата е зависен од истата, да ги информира корисниците на услугата за нарушувањето или прекилот во давањето на услугата согласно со закон;

3. Да врши испитување на здравствената исправност на водата за пиење на начин и постапка согласно со закон и прописите кои произлегуваат од него;
4. Да ги спроведува санитарно хигиенските мерки потребни за обезбедување на здравствено исправна вода за пиење согласно со закон и прописите кои произлегуваат од него;
5. Непрекинато да ги одржува во исправна состојба објектите и инсталациите на водоснабдителниот систем во Општина Демир Хисар;
6. Да ги проширува изворите, објектите и мрежата на водоснабдителниот систем со цел што повеќе корисници да се приклучуваат на истиот, во зависност од сопствените можности, односно можностите на Општина Демир Хисар и Републиката;
7. Да ги изведува работите за водоводен приклучок од водоводната цевка од уличната мрежа до водоводниот вентил (затворац) пред главниот водомер во водоводната шахта;
8. Во случаите кога корисниците на услугата не можат да се снабдат со вода за пиење непрекинато над 12 часа, да ги снабди корисниците на услугата со вода за пиење на начин утврден во Планот за вршење на дејноста во вонредни околности;
9. Да ги информира корисниците на услугата за начинот на снабдувањето од став 8 на овој член;
10. Да донесе План за начинот на вршење на дејноста во вонредни околности, согласно со стандардите и вредностите на квалитетот на водата и неопходното количество на вода за пиење во согласност со Советот на Општината Демир Хисар;
11. На барање на инвеститорот пред добивањето на одобрение за градба на нов објект, реконструкција или доградба на постоечкиот објект да издаде потврда за постоење или непостоење на водоводна мрежа под објектот за кој се однесува одобрението, односно техничка можност за приклучување на водоводната мрежа;
12. Да обезбеди целосна документација за водоснабдителниот систем, заради воспоставување на подземен катастар;
13. Да го одржува во исправна и функционална состојба водоснабдителниот систем од денот на добивањето на решение за употреба;
14. Да го одржува и водоводниот приклучок на корисникот на услугата и тоа:
 - водоводната инсталација во водомерната шахта вклучувајќи го и првиот вентил пред водомерот кај индивидуалните станбени објекти, односно до границата на имотот локацијата ако водомерната шахта е поставена на непрописно и непристапно место или е сместена во подрумски простории,

- водоводната инсталација до надворешниот ѕид од станбениот објект ако главниот водомер се наоѓа во објектот, за колективни станбени згради, и

- водоводната инсталација до водомерната шахта вклучувајќи го првиот вентил пред водомерот, ако водомерната шахта се наоѓа пред колективната станбена зграда.

15. Претходно да прибави одобрение за раскопување од Одделението за урбанизам, заштита на животна средина и комунални дејности на Општина Демир Хисар во случаите кога отстранувањето на дефектот бара раскопување на улица, коловоз, јавна или зелена површина. Доколку дефектот на водоснабдителниот систем бара итно отстранување поради опасност од настанување на поголеми штети, раскопувањето на улица, коловоз, јавна или зелена површина, давателот на услугата го врши веднаш без да прибави одобрение, но за преземените мерки е должен писмено да го извести органот надлежен за издавање одобрение. По завршувањето на работите давателот на услугата е должен улицата, коловозот, јавната или зелената површина да ги доведе во првобитната состојба;
16. Да ја надомести евентуалната штета на сопственикот или корисникот на земјиштето настаната со изведување на работите заради вршење премер, снимање, проектирање, изградба и изведување на работи за одржување и реконструкција на објектите од водоснабдителниот систем;
17. Изградбата, реконструкцијата или доградбата на водоснабдителниот систем да ја врши на начин и услови определени со Закон и со Програмата за уредување на градежното земјиште на Општина Демир Хисар;
18. Да ја определи цената за кубен метар потрошена вода за пиење и надоместокот за приклучување на корисникот на услугата на водоснабдителниот систем согласно одредбите на Законот за снабдување со вода за пиење и одведување на урбани отпадни води.

Член 11

Новите корисници на услугите може да бидат приклучени на постојниот јавен водовод доколку ги исполнуваат условите утврдени со важечките прописи и техничките нормативи со кои се обезбедува непречена испорака на квалитетна вода во договорената количина, проток, континуитет и безбедност на луѓето и објектите.

Новите корисници на услугите ќе бидат приклучени на јавниот водовод само ако водоводната

инсталација во нивните објекти е изградена според важечките прописи и техничките нормативи.

Член 12

Со водоприклучната согласност се определуваат условите и начинот на приклучување на корисниците на јавниот водовод, како и меѓусебните права и обврски помеѓу ЈКП „Комуналец“ како давател на услугите и корисникот на услугите.

Член 13

ЈКП „Комуналец“ е должен во рок од 8 дена сметано од денот на поднесувањето на барањето за приклучок да се произнесе по барањето за добивање на водоприклучната согласност.

Член 14

Чистењето, монтирањето и демонирањето на водомерите се врши од овластено лице на ЈКП „Комуналец“. Корисникот на услугите е должен на овластеното лице да му овозможи непречено читање и демонирање на водомерот ако за тоа постојат оправдани причини. При оштетување на водоводна мрежа давателот на услугите е должен да ги преземе потребните мерки за отстранување. Кога доаѓа до дефект на главната водоводна мрежа во колективните станбени објекти него го отстранува ЈКП „Комуналец“, а трошоците за извршената работа солидарно ги поделува на сите корисници на водоводната линија и трошоците ги наплаќа преку сметката за потрошената вода.

Член 15

Во случај на предвидливи прекини на водоснабдувањето, ЈКП „Комуналец“ е должен преку средствата за јавно информирање да ги извести корисниците на услугите за времетраењето на прекинувањето на водата за реонот каде таа ќе биде прекината пред водата да биде прекината.

Во случај на недостиг на вода за пиење заради елементарна непогода, давателот на услугата задолжително треба да достави План за начинот на вршење на дејноста во вонредни околности и даде упатство за штедење и приоритет во користењето на водата во согласност со Советот на Општина Демир Хисар.

Член 16

Корисникот на услугите е должен веднаш да го извести давателот на услугите за секаков дефект што ќе настане на водоводниот приклучок и водоводните шахти. По добивањето на известието давателот на услугите, а најдоцна за 6 часа е должен да преземе мерки за отстранување на дефектот. Корисникот на услугите доколку не го пријави настанатиот дефект, должен е да ја надомести штетата.

Член 17

Користењето на водата од противпожарните и уличните хидранти е исклучиво наменски.

Доколку физички или правни лица користат вода од противпожарните и уличните хидранти ненаменски, истите се исклучуваат од понатамошното користење на водата од

хидрантите и ги поднесува сите трошоци настанати за враќање во првобитната положба.

Член 18

Доколку корисникот на услугите е во реон каде што не поминал јавниот водовод, можно е истиот да се приклучи со доградба на водоводната мрежа под следните услови:

- На товар на корисникот да се направи проширување на јавната водоводна мрежа и на јавниот водоводен објект за обезбедување на вода што ја бара корисникот;
- Во случај ако капацитетот на водата не ги задоволува потребите на корисникот на услугите, трошоците за зголемување на капацитетот ќе ги поднесе корисникот.

Член 19

Услугите за користење на вода, давателот на услугите може да ги откаже во следниве случаи:

- ако местото каде што се наоѓа водомерот е нечисто, затрупано или е непристапно, а корисникот не ги отстрани недостатоците и по писмената опомена од овластеното лице на давателот на услуги;
- ако корисникот на услугите без одобрение или знаење на давателот на услугите приклучи друг корисник;
- ако корисникот на услугите самоволно се приклучи на јавната водоводна мрежа;
- ако корисникот на услугите на ја подмири сметката за потрошената вода за три месеци, а по претходно добиена писмена опомена;
- ако противзаконито се приклучи пред водомерот;

Член 20

Давателот на услугите единствено има право да ја отвори и затвори арматурата од двете страни на водомерот.

По исклучок, корисникот на услугите може да ја затвори арматурата ако дојде до дефект или поголема поправка на внатрешната инсталација, а арматурата пред водомерот може да ја отвори само во случај на дефект на водомерот и за тоа веднаш или најдоцна во рок од 24 часа да го извести давателот на услугите за настанатиот дефект.

Ако корисникот смета дека водомерот е неисправен може да побара давателот на услугите да изврши преглед на водомерот.

Член 21

Над и покрај водоводната шахта и приклучоците како што се затварачи, огрлици, улични

хидранти и шахти, не е дозволено депонирање на било каков материјал кој ќе ја оневозможи нивната употреба.

Доколку се случи тоа, давателот на услугите за сметка на корисникот ќе го отстрани депонираниот материјал.

Член 22

При одржување на јавната водоводна мрежа и приклучоци ако над нив веќе има изградено објект или поминува преку земјиште и дворно место на корисникот, давателот на услугите има право на непречена работа, а сопственикот на земјиштето или дворното место има право на надоместок на евентуална штета.

Член 23

Доколку дојде до преместување на водоводната мрежа и приклучоци за спроведување на урбанистичкиот план, како и за доградба на подземни инсталации, сообраќајници и други објекти, трошоците ќе ги сноси инвеститорот на објектот кој го предизвикува преместувањето на водоводните линии.

Член 24

Корисниците на услугите се должни:

1. Пред добивањето на одобрение за градење на нов објект, реконструкција или доградба на постоечкиот објект, инвеститорот е должен да прибави потврда од давателот на услугата за постоење или непостоење на водоводна мрежа под објектот за кој се однесува одобрението односно техничка можност за приклучување на водоводната мрежа;
2. При дефект на водоводната мрежа која поминува низ имотот на физичко или правно лице, сопственикот, односно корисникот на имотот е должен да му овозможи на давателот на услугата непречено отстранување на дефектот;
3. Над и покрај водомерната шахта, во пречник од најмалку 3 (три) метри, корисникот на услугата не смее да депонира каков било материјал, со кој би се оневозможила нејзина употреба и користење;
4. Сопственикот или корисникот на земјиштето е должен да дозволи премин преку тоа земјиште заради вршење премер, снимање, проектирање, изградба и изведување на работи за одржување и реконструкција на објектите од водоснабдителниот систем;
5. Секој корисник на услугата е должен да има сопствен водомер како единствено мерно средство за определување на потрошувачката на вода на корисникот на услугата;
6. Корисникот на услугата е должен да овозможи пристап на овластен работник на давателот на услугата заради читање на водомери и одржување на водоводниот приклучок;
7. Ако водомерот е неисправен, закочен, стопен и слично и корисникот на услугата е должен во рок од три дена од констатирањето на дефектот за тоа да го извести давателот на услугата;
8. Физичките и правните лица кои произведуваат и вршат промет со прехрамбени производи и пијалоци, а кои се лоцирани (поставени) на просторот опфатен со

урбанистичкиот план на Општина Демир Хисар, во реоните каде што постои можност за користење на вода од водоснабдителниот систем, должни се да се приклучат и да ја користат водата од водоснабдителниот систем со кој управува давателот на услугата;

9. Корисникот на услугата е должен да се придржува на мерките за штедење на вода за време на рестрикција.

Член 25

Заради заштита и спречување на оштетување на водоснабдителниот систем се забранува:

- Изградба на станбени и други објекти над водоводната мрежа;
- Приклучување на водоводна мрежа без одобрение за приклучување;
- Поврзување на водоводна мрежа на корисникот на услугата кој користи вода од индивидуални извори со водата од водоводниот приклучок;
- Бесправно користење на вода пред водомер;
- Самоволно демонирање и монтирање на водомери и водоводни арматури без согласност на давателот на услугата;
- Вршење изградба на објекти од водоснабдителен систем без одобрение за градење;
- Бесправно користење на вода без исправно поставен водомер;
- Намерно оштетување на јавната водоводна мрежа и јавните украсни чешми;
- Корисникот на услугата без одобрение да дозволи приклучување на друг корисник од неговиот приклучок;
- Депонирање на каков било материјал над и покрај водоводната шахта, во пречник од најмалку три метри со кој би се оневозможила нејзина употреба и користење.

Член 26

Заради заштита на водата за пиење од изворите се воспоставуваат една или повеќе заштитни зони.

Големината и границите на заштитните зони се определуваат со одлука на Советот на Општина Демир Хисар, во согласност со законските прописи и правилници.

Земјиштето во определените заштитни зони се експроприра и истото не може да се користи за други цели, ниту пак во тој простор може да се градат инвестициони објекти.

2. Одведување и прочистување на отпадни води

Член 27

Под одведување и пречистување на отпадни води се подразбира прифаќање на отпадните води од куќниот приклучок на дворната канализациона мрежа, одведување со уличната канализациона мрежа, пречистување и испуштање во реципиентот, како и чистење на септичките јами.

Одведување на урбани отпадни води е собирање на отпадните води од станбените, деловните, производните, административните и нив слични простори во агломератот, од приклучокот на дворната мрежа, одведување со улична канализациона мрежа, пречистување во пречистителните станици и испуштање на отпадните води во реципиентот.

Реципиент е секоја проточна и стоечка вода на површината на земјата во која се испуштаат урбаните отпадни и атмосферски води.

Урбани отпадни води се отпадни води од домаќинствата, индустриски отпадни води и атмосферски води, односно мешавина од отпадни води од домаќинствата, индустриски отпадни води и атмосферски води.

Урбани води од домаќинствата се отпадни води од станбени населби и од сервисните капацитети, кои што главно потекнуваат од човечкиот метаболизам и од активностите во домаќинствата.

Индустриска отпадна вода е секоја отпадна вода што се исфрла од просториите кои се користат за извршување на индустриска или трговска дејност.

Канализационен систем е збир на хидротехнички објекти и тоа: колектори, магистрални канали, улична канализациона мрежа, атмосферска канализациона мрежа, црпни станици, сифони и постројки за прочистување на урбаните отпадни води.

Канализационен приклучок е спојот на канализационата мрежа на корисникот на услугата со уличната канализациона мрежа.

Хидротехнички услови е акт на давателот на услугата издаден врз основа на претходно добиени услови за градба во кои се дефинира постоечката, односно предвидената улична канализациона мрежа.

Ревизиони шахти се објекти кои се поставуваат на одредени растојанија на уличната канализациона мрежа и служат за контрола и одржување на истата.

Приклучни (контролни) шахти се објекти кои се наоѓаат на канализациониот приклучок меѓу уличната канализациона мрежа и објектот на корисникот на услугата и служат за одржување на канализациониот приклучок на корисникот на услугата.

Член 28

Давател на услугата од член 27 на оваа Одлука е ЈКП „Комуналец“ Демир Хисар.

Корисник на услугата е правно или физичко лице сопственик на станбен, деловен, производствен, административен и на нив сличен објект, приклучен на канализационата мрежа.

Член 29

Давателот на услугата врши:

- Одведување на урбани отпадни води во реципиентот со нивно собирање од корисниците на

- услугата преку канализационата мрежа, пречистување (ако има изградено пречистителна станица) и испуштање во реципиентот;
- Управување и одржување на канализациониот систем ;
 - Ја утврдува висината на надоместокот за приклучување на корисникот на услугата во канализациониот систем по претходна согласност на Советот на Општината Демир Хисар;
 - Се грижи за исправно функционирање на целокупната канализациона мрежа, за која цел формира посебна единица за одржување;
 - Редовно врши одржување и чистење на канализационата мрежа;
 - Врши поправка на оштетените делови од објектите на канализационата мрежа;
 - Дава стручни упатства за изведување на дел од канализацијата што ја вршат граѓаните;
 - Обезбедува дежурна служба за отстранување на дефектите и недостатоците за потребите на канализационата мрежа;
 - Дава одобрение за приклучок и го извршува самиот приклучок;
 - Пропишува технички услови за изведување на приклучок и на објектите за приклучок;
 - Врши и други работи сврзани со управувањето и одржувањето на канализационата мрежа.

Член 30

Давателот на услугата е должен:

- на корисниците на услугите да им обезбеди трајно и непрекинато одведување на урбаните отпадни води преку изградениот канализационен систем;
- изградбата, реконструкцијата или доградбата на канализациониот систем или на дел од него да го врши на начин и услови определени со закон и Програмата за уредување на градежно земјиште на Општина Демир Хисар;
- на барање на корисникот на услугата (инвеститор) пред добивање на одобрение за градба на нов објект, реконструкција или доградба на постоечки објект, да издаде потврда за постоење или непостоење на канализационата мрежа под објектот за кој се однесува одобрението, односно техничка можност за приклучување на канализационата мрежа;

- да обезбеди целосна документација на канализациониот систем, заради воспоставување на подземан катастар;
- да го одржува канализациониот систем од денот на добивањето на решението за употреба;
- претходно да прибави одобрение за раскопување од надлежен орган во случаите кога отстранувањето на дефектот на канализациониот систем бара раскопување на улица, коловоз, јавна или зелена површина;
- доколку дефектот на канализациониот систем бара итно отстранување поради опасност од настанување на поголеми штети, раскопувањето на улица, коловоз, јавна или зелена површина, давателот на услугата го врши веднаш без да прибави одобрение за раскопување, но за превземените мерки е должен писмено да го известува Одделението за комунални дејности;
- по завршување на работите околу отстранување на дефектот на канализациониот систем давателот на услугата е должен улицата, коловозот, јавната и зелена површина да ги доведе во првобитна состојба;
- да ја надомести евентуалната штета на сопственикот или корисникот на земјиштето настаната со изведување на работи во врска со вршење премер, снимање, проектирање, изградба и изведување на работи за одржување и реконструкција на објектите од канализациониот систем.

Член 31

Корисникот на услугата (инвеститорот) пред добивање одобренија за градење на нов објект, реконструкција или доградба на постоечки објект е должен да прибави потврда од давателот на услугата за постоење или непостоење на канализациона мрежа под објектот за кој се однесува одобрението, односно техничка можност за приклучување на канализационата мрежа. Корисникот на услугата е должен да ја одржува канализационата мрежа на корисникот на сопствена сметка.

Корисниците на услугата се должни веднаш да го известат давателот на услугата за оштетувањето или дефект што ќе настане на канализационата мрежа на корисникот на услугата.

Корисниците на услугата кои вршат индустриска или трговска дејност се должни да извршат потребно пречистување на начин утврден со закон пред да ги испуштат индустриските отпадни води во канализациониот систем.

Сопственикот или корисникот на земјиштето е должен да дозволи премин преку тоа земјиште заради вршење премер, снимање, проектирање, изградба и изведување на работи за одржување и реконструкција на објектите на канализациониот систем.

Секој сопственик на изграден или делумно изграден објект е должен да ја спои својата куќна канализација со уличната канализација истовремено кога уличната канализација ќе биде изградена.

Член 32

Давателот на услугата има право да го прекине одведувањето на урбаните отпадни води во следните случаи:

1. Во случај кога корисникот на услугата и по претходна писмена опомена не ја исполнува обврската за плаќање на надоместокот;
2. Ако продолжувањето на одведувањето на урбаните отпадни води би претставувало опасност за трети лица или за животната средина и природа;
3. Ако физичко или правно лице бесправно е поврзано на канализациониот приклучок;
4. Ако корисникот на услугата на својот приклучок, дозволи приклучување на друг корисник без одобрение и согласност на давателот на услугата;
5. Ако корисникот врши одведување на води со примена на киселина, алкохолни и други соли, води кои содржат бензин, нафта, разни масла и други хемикалии што разорно делуваат на каналските цевки и топли води со температура над 40° C;
6. Ако корисникот врши одведување на води и предмети што развиваат токсични експлозивни гасови;
7. Ако корисникот врши одведување на води и предмети причинители на заразни и паразитни заболувања и радиоактивно зрачење;
8. Ако корисникот врши одведување на отпадни води со предмети и примеси што можат да ја оштетат канализационата мрежа или да го попречат правилното функционирање на мрежата;
9. Ако корисникот со одведувањето на отпадна вода врши одведување на ѓубре, пепел, коски, гипс, цемент, песок, крпи и други предмети што можат да ја оштетат или зачепат канализационата мрежа и отворените водотеци и го попречат нивното нормално функционирање;
10. Ако е донесено решение од надлежен инспекциски орган; и
11. Ако настане поголемо оштетување на канализационата мрежа во имотот на корисникот, а со цел да се отстрани оштетувањето и сопре поголемо оштетување.

Трошоците за прекинувањето и повторното приклучување од претходниот став паѓаат на товар на корисникот на услугата.

Член 33

Заради заштита и спречување на оштетување на канализациониот систем се забранува:

- Изградба на станбени и други објекти над канализационата мрежа;

- Приклучување на канализационата мрежа без одобрение за приклучување;
- Испуштање на цврсти материи: песок, земја, цемент, вар, камења, дрва, пепел, трска, метал, стакло, пластични материи, катран и други слични материи со поголем вискозитет во канализациониот систем;
- Испуштање на урбани отпадни води, чија концентрација на сулфатниот јон е поголема од 400 мг/л, како и урбани отпадни води од септички јами и отпад во канализациониот систем;
- Испуштање на отпадни материи и води кои ги оштетуваат сидовите на канализациониот систем;
- Испуштање на нафта и нафтени деривати, како и цврсти и течни запаливи и експлозивни материи во канализациониот систем;
- Испуштање на отпадни води од домаќинства и индустриски отпадни води во системот на атмосферската канализација, односно испуштање на атмосферски води во канализациониот систем за отпадни води од домаќинства и индустриски отпадни води;
- Испуштање на индустриски отпадни води во канализациониот систем без претходно извршено потребно пречистување;
- На било каков начин се врши оштетување на канализационата мрежа;
- Испуштање на предмети што развиваат токсични експлозивни гасови;
- Испуштање на предмети и материи кои се причинители на заразни и паразитни заболувања и радиоактивно зрачење.

3. Одведување и испуштање на атмосферски води

Член 34

Под одведување и испуштање на атмосферски води се подразбира прифаќање на атмосферските води од урбаните површини, одведување со канализациона атмосферска мрежа и испуштање во реципиент.

Атмосферски води се сите површински води предизвикани од атмосферските врнежи кои преку сливниците се влеваат во атмосферската канализација.

Атмосферска канализација (мрежа) е збир на хидротехнички објекти кои служат за прифаќање, одведување и испуштање во реципиент на атмосферската вода од урбаните површини.

Член 35

До изградба на систем за одведување на атмосферски води, атмосферските води ќе истекуваат по постоечките одводни канали до најблискиот реципиент.

Правните и физичките лица се должни да го овозможат истекувањето на атмосферските води низ каналите кои поминуваат покрај нивните парцели.

Чистењето на одводните канали кои се опфатени со Годишната програма за јавна чистота, која ја донесува Советот на Општина Демир Хисар го врши ЈКП „Комуналец“.

Во населените места кои не се опфатени во Годишната програма за јавна чистота, правните и физичките лица сами ги одржуваат отворените канали пред сопствените парцели, а додека пред јавните површини одржувањето ќе го организира општината.

Член 36

По изградба на атмосферска канализациона мрежа Давателот на услугата ќе врши:

- Прифаќање, одведување и испуштање на атмосферските води од урбаните површини преку атмосферскиот канализационен систем до реципиентот;
- Управување и одржување на атмосферската канализациона мрежа;

Член 37

Давателот на услугата е должен:

- Трајно и непрекинато да обезбеди одведување на атмосферските води од урбаните површини преку изградената атмосферска канализациона мрежа;
- Да се грижи за исправноста и функционирањето на целокупната атмосферска канализациона мрежа, а посебно да врши редовно прочистување и да врши поправка на оштетените придружни објекти на атмосферската канализациона мрежа;
- Да врши редовно чистење на коритата на отворените канали и водотеци во градежниот опфат на градот или населените места;
- Во случај на поголеми врнежи од дожд или брзо топење на снегот да обезбеди дежурна служба за интервенција и итно санирање и отстранување на настанатите штети со цел да се обезбеди нормалното функционирање на атмосферската канализациона мрежа;
- Да врши редовна поправка на оштетените делови од атмосферската канализациона мрежа;
- Да обезбеди целосна документација на канализациониот систем за прифаќање на атмосферските води, заради воспоставување на подземен катастар.

Член 38

Заради заштита од загадување и затнување на отворените одводни канали и спречување на оштетување на атмосферска канализациона мрежа **се забранува:**

- Испуштање на отпадни води од домаќинствата и индустриски отпадни води во отворените одводни канали и во атмосферска канализација;
- Испуштање на отпадни води од септичките јами, клозети и друг отпад, во отворените одводни канали и во атмосферска канализација;
- Испуштање на нафта и нафтени деривати, разни масла и слично како и цврсти и течни запаливи материји и експлозивни материји во отворените одводни канали и во атмосферска канализација;

- Приклучување на фекалната канализација во атмосферската канализација;
- Фрлање на било какви предмети и отпадоци во отворените канали и водотеци;
- Оштетување на отворените одводни канали и атмосферската канализациона мрежа и нејзините придружни објекти.

4. Управување со комунален отпад и други видови неопасен отпад

Член 39

Под управување на комунален отпад и други видови на неопасен отпад се подразбира селектирање, собирање, транспортирање и обработка на комуналниот отпад од населението и индустријата, негова рециклажа и преработка, депонирање на уредени депонии, како и одржување на депониите.

Комунален отпад е отпадот што се создава во секојдневниот живот и работа во станбени, дворни, деловни и други простории и површини и тоа: куќни отпадоци од различни видови, отпадоци од храна, градинарски, овошни и други земјоделски култури, хартија, картонска амбалажа, крпи, разни дрвени, метални, стаклени, порцелански, кожни, пластични и гумени предмети и на нив слични нештетни отпадоци.

Комунален отпад е неопасниот отпад што се создава од физичките лица во домаќинствата. Комерцијален отпад е секој друг отпад создаден од правни и физички лица при вршење на комерцијални, индустриски, занаетчиски, услужни, административни и слични дејности, кои според својата природа или според својот состав е сличен на отпадот на домаќинствата.

Преработка на отпадот се операциите утврдени со Законот за управување со отпадот, кои имаат за цел да се искористат употребливите материји и состојки на отпадот, а при тоа ги опфаќаат постапките за повторно користење на отпадот, за рециклирање и за користење на отпадот како извор на енергија, исклучувајќи го горењето на отпадот заради негово дефинитивно отстранување.

Отстранување на отпадот се операциите што обезбедуваат конечно решение за отпадот што не може повторно да биде употребен или преработен, а при тоа не се загрозува животната средина, животот и здравјето на луѓето.

Рециклирање на отпадет е добивање супстанции од отпадот (секундарни суровини) и нивно користење како замена за примарните суровини или користење на својствата на супстанцииите содржани во отпадот за нивната првична намена или за други намени, вклучувајќи го директното користење на енергијата на отпадот.

Собирање на отпадот е збир од организирани дејности кој што опфаќаат постапки со кои отпадот се подготвува за транспорт.

Складирање на отпадот е организирана дејност за складирање на создадениот отпад во објекти кои што ги исполнуваат пропишаните услови за таа намена за период пократок од 3 години, доколку складираниот отпад е наменет за третман и за преработка, или за период пократок од 1 година, доколку отпадот е наменет за отстранување.

Член 40

Создавачите, односно поседувачите на отпадот се должни да го селектираат отпадот.

Член 41

Селектираниот отпад се остава на посебните места за собирање односно во посебни садови кои се поставуваат на јавните површини во формирани зелени остави за поставување на садовите за секој вид отпад.

Останатиот отпад од домаќинствата се става во вреќи или во посебни садови за тој отпад и се остава на местата за собирање и селектирање на комуналниот отпад.

Правните и физичките лица се должни да го одделат опасниот дел содржан во комуналниот отпад и да го остават на местата за собирање на опасниот дел од комуналниот отпад определени од Општина Демир Хисар.

Член 42

На подрачјето на град Демир Хисар комуналниот отпад се собира и транспортира организирано.

Давател на услугата за собирање и транспортирање на комуналниот отпад во Општина Демир Хисар е ЈКП „Комуналец“.

Сопствениците на зградите, становите, и деловните простории закупците и другите корисници на деловните и деловните простории (во натамошниот текст: создавачи и поседувачи на отпадот) имаат обврска задолжително да ги користат услугите за отстранување на комуналниот отпад на начин и под услови утврдени со оваа Одлука и другите прописи кои ги уредуваат овие односи.

Член 43

Отпадот од дворните места се собира во посебни вреќи за отпад и се оставаат пред влезовите на станбените, односно деловните објекти или до контејнерите за собирање на отпадот од домаќинствата.

Отпадот настанат од делови на расипани апарати од домаќинствата, кујнски прибор, санитарни уреди и слично се собира во соодветна картонска амбалажа, односно вреќи за отпад и се оставаат во посебни садови за собирање на истиот отпад кои се поставуваат на јавните површини и определени места.

Останатиот отпад од домаќинствата се собира во вреќи или во садови за тој отпад, поставени на определени места.

Член 44

Отпадот од домаќинствата треба да се собира само во типизирани садови (канти).

Во кантите не смее да се става жар, врел пепел, течности, мртви животни и слично.

Кантите за собирање на отпадот од домаќинствата ги набавуваат на свој трошок создавачите на отпадот.

Член 45

Кантите за секое семејство, се ставаат на определените места и отпадот од нив се подига во деновите и времето што ќе го определи ЈКП „Комуналец“.

Член 46

Отпадот од колективните згради се собира и во посебни садови за отпад – контејнери.

Во контејнерите не смее да се фрла жар, врел пепел, течности, мртви животни и слично.

Член 47

Зградите од кој отпадот од домаќинствата се става во контејнери мораат да имаат одреден простор или место за сместување на садот за отпад и доволен број за да ги задоволи потребите на домаќинствата.

Бројот и видот на садовите за отпад за секоја поодделна зграда го определува јавното претпријатие за комунални дејности или правното и физичко лице кое е овластено за собирање и транспортирање на отпадот.

Член 48

Садовите за отпадот од домаќинствата ги набавува правното или физичкото лице кое е овластено за собирање на отпадот на трошок на корисниците на услугата.

Собирачот на отпадот е должен да ги пере, дезинфицира и дезинсекцира контејнерите најмалку два пати годишно и да ги одржува во истата состојба а за кантите тоа да го врши корисникот.

Местата околу садовите за отпад мора да бидат во чиста и уредна состојба за кои се должни да се грижат собирачите на отпадот.

Член 49

Создавачите на отпадот должни се отпадот да го ставаат во садовите за отпад така да не се растура и да не го валка просторот околу садот. Кантите и контејнерите за отпад мораат да бидат затворени.

Забрането е изнесување и вадење на отпад од кантите и контејнерите.

При ставањето на отпадот од домаќинствата создавачот на отпадот е должен волуменски да го намали отпадот.

Забрането е да се оневозможува пристап на возилото за отпад до местото на кое се наоѓаат садовите за отпад.

Член 50

Отпадот од домаќинствата во Општина Демир Хисар организирано се собира еднаш неделно, а од јавните површини најмалку еднаш неделно и по потреба.

Габаритниот отпад од домаќинствата (како делови од автомобили, бела техника, метална амбалажа, делови од мебел, душеци, дрвена амбалажа, пластични гајби, автомобилски гуми и слично) го изнесува ЈКП „Комуналец“ со организирани мобилни услуги по систем на донесување.

Отпадот од селските средини и туристичките места се изнесува согласно договорот за изнесување на отпад склучен со ЈКП „Комуналец“.

Член 51

Собирачот на отпадот е должен при собирањето и транспортот на отпадот да внимава отпадот да не се растура, да не се крева прав, да не се оштетуваат садовите како и да не се валкаат и оштетуваат површините за сместување на отпадот.

Ако при утовар и истовар во возилото дојде до растурање на отпадот, собирачот на отпадот е должен истиот веднаш да го исчистат, а садовите да ги вратат на местото определено за нив и да ги затворат капаците на кантите и контејнерите.

Член 52

Депонија е објект наменет за отстранување на отпадот, со негово истурање над и под земја.

Депонирање е операција за отстранување на отпадот на депониите.

Јавното претпријатие за комунални дејности основано од страна на Советот на Општина Демир Хисар управува и се грижи за уредување и одржување на депонијата за комунален отпад, а особено е должно:

- Да го ограда просторот на депонијата и да обезбеди контролирано влегување и излегување на возилата при депонирањето на отпадот;
- Да обезбеди и уреди и објекти за лична хигиена на работниците и миење и дезинфекција на возилата;
- Да го спречи ширењето на миризбата и нечистотијата;
- Површините што се покриени со отпад да ги покрие со земја во слој најмалку од 30 – 50 см;
- Да не дозволи палење оган и горење на отпадот во депонијата;
- Да презема санитарно хигиенски и ветеринарни мерки за спречување на размножувањето на инсекти и стаорци.

Член 53

Се забранува:

- Фрлање, складирање и чување на комунален отпад надвор од контејнерите, кантите за отпад или специјалните вреќи за отпад;
- Фрлање и складирање во контејнерите и кантите за отпад на отпадоци кои не се сметаат за комунален отпад;
- Фрлање во контејнерите жар и други запалени материјали, вода, киселина, моторни и разни други масла и други штетни и опасни материи;
- Поставување и преместување на контејнерите и кантите за отпадоци надвор од за тоа определените локации;
- Пребарување на отпад во корпите, кантите и контејнерите од страна на физички лица;
- Палење на отпадот во кантите и контејнерите;

- Собирањето и транспортирањето на отпадот да се врши со средства и опрема кое не е соодветна за вршење за дејноста;
- Вршење на собирање и транспортирање на комунален отпад без поседување на дозвола;
- Постапување со отпадот на начин кој доведува до нагрдување на објектите и просторот во урбаните зони и во подрачјата надвор од урбаните зони;
- Истурање и фрлање на отпад во канализационите и во другите инфраструктурни системи и објекти.

5. Депонирање на индустриски отпад и штетни материи

Член 54

Индустриски неопасен отпад е отпадот што се создава при производствените процеси во индустријата и не содржи опасни карактеристики, а според својствата, составот и количеството се разликува од комуналниот отпад.

Член 55

Создавачите на индустрискиот и комерцијалниот отпад должни се да склучат посебен договор за собирање и транспортирање на отпадот со давателот на услугата на територијата на Општина Демир Хисар.

Со индустрискиот неопасен отпад се постапува во согласност со одредбите на законот за управување со отпадот.

Член 56

Забрането е:

- Предавање на индустрискиот отпад на правно или физичко лице кое не поседува дозвола за собирање и транспортирање на отпад согласно Законот;
- Истурање или фрлање на индустрискиот отпад кој содржи штетни материи во водите, почвата, во садови кои не се предвидени за собирање на таков вид отпад, во канализационите и другите инфраструктурни системи и објекти;
- Собирањето и транспортирањето на индустрискиот отпад со средства и со опрема која не е соодветна за вршење на дејноста.

6. Депонирање отпадоци што се создаваат со изведување на градежни работи

Член 57

Под депонирање на отпадоци што се создаваат со изведување на градежни работи утврдени со закон, а кои немаат својство на комунален отпад се подразбира собирање, транспортирање и депонирање на овие отпадоци на уредени депонии, како и одржување на депониите.

Член 58

Отпадоците што се создаваат со изведување на градежни работи се: градежен материјал, земја, шут, згура, вар, цемент, чакал, песок, кал, камења, тули, керамички отпадоци и слично.

Отпадоците од став 1 на овој член не смеат да се оставаат и собираат на јавните површини. Создавачите на отпадоците од став 1 на овој член се должни да го отстрануваат односно транспортираат иститот на посебно уредени депонии.

Член 59

Со отпадоците што се создаваат со изведување на градежни работи се постапува во согласност со одредбите на Законот за управување со отпадот што се однесуваат за инертниот отпад.

Правните и физичките лица кои при изведувањето на градежни работи создаваат отпадоци кои немаат својство на комунален отпад, се должни сами да го собираат и да го транспортираат отпадот на местата определени од Општина Демир Хисар или истите да ги предадат на овластени правни и физички лица кои собираат и транспортираат отпад.

Правните и физичките лица кои при изведувањето на градежни работи создаваат отпадоци кои немаат својство на комунален отпад должни се да поседуваат доказ дека отпадоците што се создаваат со изведувањето на градежните работи ги предале на начин утврден со став 2 на овој член.

Член 60

Депонија за депонирање на отпадоци што се создаваат со изведување на градежни работи на подрачјето на град Демир Хисар е локацијата во атарот на с.Белче, кај поранешната песокара.

По исклучок, а по потреба на Општина Демир Хисар, земја може да се депонира и на други места за што Општината Демир Хисар на барателот – создавач на ваков вид отпад, ќе му издаде одобрение со посочување на локацијата каде треба да се депонира земјата.

Депонијата од став 1 на овој член ја одржува и со неа управува Општина Демир Хисар, а истата може да ја даде на управување на јавно претпријатие или друго правно или физичко лице кое е овластено за вршење на истата дејност.

Член 61

Правните и физичките лица кои при изведувањето на градежни работи создаваат отпадоци во смисла на член 59 став 1 на оваа Одлука, се должни потребата од депонирање на ваков вид отпад да ја пријават во Општина Демир Хисар.

Одобрение за депонирање на ваков вид отпад на организираната депонија издава градоначалникот на Општина Демир Хисар.

Во одобрението од претходниот став се утврдуваат условите и начинот на депонирање на отпадот, видот и количината на отпадот, надоместокот за користење на депонијата и начинот на чистење на депонијата од изнесениот и депониран отпад.

Пред да отпочне со депонирање на отпадот од член 59 став 1 на оваа Одлука, а по добивањето на

одобрение, создавачот на отпад е должен за почетокот на депонирањето да го извести комуналниот редар на Општина Демир Хисар.

Доколку создавачот на отпадот даде изјава дека сам ќе ја исчисти депонијата од депонираниот отпад, по завршувањето на депонирањето создавачот е должен истото да го изврши во рок од 48 часа, а по претходно укажување од комуналниот редар.

За користење на депонијата за одлагање на ваков вид отпад се плаќа надоместок.

Надоместокот од претходниот став го определува Советот на Општината Демир Хисар со посебна одлука.

Уредувањето, односно чистењето на депонијата Општина Демир Хисар ќе го врши по потреба со ангажирање на економски оператор избран по пат на јавна набавка.

Средствата за чистење на депонијата ќе се обезбедат од буџетот на Општина Демир Хисар.

Член 62

Забрането е отпадоците што се создаваат со изведување на градежни работи да се изнесуваат од своите дворни места до денот на преземањето од страна на правните или физичките лица кои се овластени за собирање и транспортирање на отпадот.

Се забранува транспортирањето на отпадоците што се создаваат со изведување на градежни работи да се врши со несоодветни транспортни возила што би предизвикало истурање на истиот на самите сообраќајни површини.

Забрането е оставање, односно истурање на отпадоците што се создаваат со изведување на градежни работи на јавните површини, јавно сообраќајните површини, неизграденото градежно земјиште, во и покрај водните површини и слично.

7. Одржување на јавна чистота

7.1. Одржување на јавна чистота при изведување на градежни работи

Член 63

За истовар, оставање или утовар на градежен материјал, подигање на скеле и поправка на фасадите на станбените и деловните објекти како и за слични градежни работи може повремено да се користат јавните површини или неизграденото градежно земјиште сопственост на Република Македонија само со одобрение издадено од градоначалникот на Општина Демир Хисар.

Во одобрението од претходниот став се утврдуваат условите и начинот на истовар, утовар, или оставање на градежниот материјал, мерките на сигурност, времето на истовар, утовар, или оставањето на градежниот материјал и надоместокот за користење на јавните површини.

При извршувањето на работите од став 1 на овој член, а пред нивното започнување мора да се обезбеди проодноста на тротоарите и улиците, а јавните површини кои ги зафаќаат со градежни дејствија мора да се оградат со ограда која треба прописно да се означи и осветли. Градежниот материјал што ќе се користи мора уредно да биде нареден и да не го спречува истекувањето на атмосферските води.

Член 64

Изведувачот на градежните работи мора да преземе мерки кои ќе оневозможат растурање на земја по јавните површини при ископот на темели и слично.

Тротоарите и другите пешачки премини пред градилиштето треба да бидат обезбедени од страна на градителот со хоризонтални и вертикални заштитници.

По завршувањето на градежните работи или ако градежните работи од било кои причини бидат запрени на подолго време, изведувачот на градежните работи должен е да ги отстрани скелињата и другиот градежен материјал од јавните површини или неизграденото градежно земјиште и истите да ги доведе во првобитната состојба.

Член 65

Во текот на извршувањето на градежните работи изведувачот е должен:

- Да ја чисти јавната површина околу градилиштето од секаков вид градежен и друг материјал, кал и слично кои се наоѓаат на јавната површина како последица од вршењето на неговата дејност;
- При рушење на градежни објекти изведувачот на работите е должен материјалот што се руши да го полева со вода заради спречување на ширење на прашина и аеросоли;
- Сливниците за атмосферските води во близина на местото каде што се вршат градежните работи редовно да ги чисти;
- Да го транспортира градежниот материјал до и од градилиштето на начин што нема да го попречува сообраќајот и слободното истекување на атмосферските води и да го спречи растурањето на материјалот по јавните површини.

Член 66

Не е дозволено оставање песок, чакал или друг градежен материјал покрај дрворедите.

8. Одржување, чистење и користење на паркови, зеленило, парк – шуми и рекреативни површини

Член 67

Под одржување и користење на паркови, зеленило, парк – шуми и рекреативни површини се подразбира подигање, одржување и користење на зелени површини, садење на ниска и висока вегетација и слично на подрачјето на Општина Демир Хисар.

Член 68

Паркови се посебно уредени и озеленети површини во урбаните средини согласно усвоените урбанистички планови кои им служат на граѓаните за одмор и рекреација.

Одржувањето и уредувањето на парковите во Општината Демир Хисар го врши ЈКП „Комуналец“.

Одржувањето и уредувањето на парковите се врши врз основа на годишна програма донесена од страна на Советот на Општина Демир Хисар, а на предлог на ЈКП „Комуналец“.

Јавното претпријатие е должно да ги одржува и уредува парковите согласно годишната програма донесена од страна на Советот на Општина Демир Хисар, а особено:

- Хортикултурно да ги уредува површините во просторот на парковите;
- Редовно да ја одржува јавната чистота во парковите;
- Редовно да ги одржува патеките и просторот наменет за шеталишта;
- Да ги одржува во исправна состојба клупите за седење;
- Редовно засадување, обработување и наводнување на зелените површини;
- Да постави корпи за отпадоци и друга урбана опрема во соработка со Општина Демир Хисар и да се грижи за нивно редовно одржување;
- Редовно кастрење на ниските гранки заради безбедно шетање по парковите.

Член 69

Под зеленило во смисла на оваа Одлука се подразбираат тревници, цветни и други насади, живи огради, грмушки, дрвја и дрвореди (во понатамошниот текст: зелени површини).

Под јавни зелени површини во смисла на оваа Одлука се подразбираат зелените површини покрај улиците, плоштадите, културно – историските споменици, јавните паркиралишта, рекреативните површини, детските игралишта, спортските терени, гробиштата и дворните места на јавните објекти на Општина Демир Хисар.

Член 70

Одржувањето на зелените површини опфаќа:

- Подигање, садење, одгледување и обновување на зелените површини;
- Заштита на зелените површини од оштетување, болести и штетници;
- Чистење на озеленетите површини и
- Одржување и чистење на патеките на озеленетите површини.

Одржувањето на јавните зелени површини од член 69 став 2 на оваа Одлука, го врши ЈКП „Комуналец“ врз основа на годишна програма донесена од страна на Советот на Општината Демир Хисар, освен дворните места на јавните објекти чие одржување го вршат јавните објекти самостојно.

Годишната програма треба да содржи: планирање начинот и мерките за одржување на истите, видовите на зеленило, поставување и видот на урбаната опрема и други работи на одржување, како и трошоците за извршување на овие работи и изворите на средства.

Член 71

Парк – шума во смисла на оваа Одлука е подрачје со посебни природни карактеристики кое се одликува со своевиден панорамски изглед и особено природна убавина настаната на природен начин, односно тоа се делови од просторот кои со

своите географски особености и творбите на човекот се истакнуваат од другата околина и имаат излетничко, рекреативно, историско, естетско, културно или научно значење.

Парк – шума се прогласува со посебна одлука на Советот на Општина Демир Хисар.

Одржувањето и управувањето со парк – шумите го врши јавното претпријатие за комунални дејности основано од Советот на Општината Демир Хисар или други домашни и странски физички и правни лица овластени од Општина Демир Хисар согласно со Законот.

Овластениот субјект на кого му е доверено правото да управува со парк – шумата е должен да презема соодветни мерки (шумски ред) со цел да се обезбеди профидно подмладување и заштита на шумите од појава на пожари и ширење на штетни инсекти и растителни болести, од штетното дејство на ветер, снег и други елементарни непогоди и заштита на шумското земјиште за што се донесува посебен правилник за кој согласност дава Советот на Општина Демир Хисар.

Член 72

Под рекреативни површини на подрачјето на Општината Демир Хисар се подразбираат определени простори на подрачјето на Општината Демир Хисар кои од страна на граѓаните се користат за одмор и рекреација (посебни подрачја од ридско – планинските предели, полските предели, месности околу манастири, историски споменици, крајбрежни терени покрај реките, акумулационите езера и слично).

Одржувањето и уредувањето на рекреативните површини Општина Демир Хисар може да го довери на јавното претпријатие за комунални дејности или на здруженија на граѓани, спортско – рекреативни и еколошки друштва, излетнички друштва, месни заедници.

Член 73

Сечење и копање на дрвја, грмушки и живи огради во зелените површини може да се врши заради нивно редовно одржување, ако се суви, нападнати од штетни инсекти и растителни болести, ако пречат на подземните и надземните инсталации, кога се оштетени од елементарни непогоди, заради изградба на инвестициони објекти, ако заради висината претставуваат опасност на околните објекти, пешаци и возила или поради реконструкција на зелените површини.

За сите дејствија и работи од претходниот став потребно е да се прибави согласност од општинскиот комунален инспектор.

Доколку дрвјата што треба да се сечат се наоѓаат во приватен имот во опфатот на ГУП, а сопственикот има потреба истите да ги транспортира на друго место, потребно е да се прибави мислење од општинскиот комунален инспектор и сечењето да се одобри во соработка со Министерството за

земјоделство, шумарство и водостопанство, П.Е. Демир Хисар.

Член 74

Со согласноста од член 73 став 2 на оваа Одлука, особено треба да се определи начинот и условите под кои може да се извршат работите, како и рокот во кој зелените површини треба да се доведат во првобитната положба.

Трошоците за извршување на сите работи утврдени во ставот 1 на овој член се на товар на одржувачот на зелената површина.

Член 75

На зелените површини и на земјиштето на кое е предвидено да се уредува зелена површина, комуналната инфраструктура може да се монтира само подземно.

По исклучок, во парк – шума и на пошумени терени инсталациите од претходниот став може да се постават воздушно но под услов да не го попречуваат правилниот развој на вегетацијата, да не го нарушуваат естетскиот изглед на зеленилото и да не го попречуваат нормалното користење на овие зелени површини.

Член 76

Во парковите, јавните зелени површини, парк – шумите и рекреативните површини забрането е:

- Корнење, сечење и кастрење дрвја, грмушки и жива ограда;
- Било какво оштетување на зеленилото (соголување и засекување на стеблата, газење и седење на тревниците, кинење на цвеќе, откорнување на цветни и тревни посеви и слично);
- Собирање на плодови и цветови од дрвјата;
- Копање и изнесување на земја, копање на канали, вршење на прекопи и слично;
- Фрлање и оставање на отпадоци надвор од местото определено за таа намена;
- Истоварување и оставање на стока, амбалажа, шут, градежен и огревен материјал и слично на и покрај зелените површини;
- Чување и пасење добиток и живина;
- Закачување, ковање и потпирање на рекламни паноа, натписи и лепење на плакати и некролози на дрвјата;
- Уништување и оштетување објекти, уреди, инсталации, комунална опрема, рекламни паноа, натписи, знаци, патокази, соопштенија и слично;
- Минување, запирање, паркирање и оставање на било кој вид возила и нивно миење;
- Кршење, оштетување или уништување на корпите за отпадоци, чешмите, канделабрите и на други уреди и објекти што им служат на зелените површини;
- Изведување на било какви други работи кои доведуваат до уништување на зелените површини;
- Пуштање на отпадни води, киселини, моторно масло и секаква друга материја што предизвикува загадување;
- Истоварување, оставање и складирање на разен материјал (огревно дрво, јаглен, отпадно дрво, железо, лим и слично);

- Фрлање на отпадоци и други предмети во базените и фонтаните;
- Газење по затревнатите површини во парковите;
- Косење на тревата во парковите и другите зелени површини без одобрение;
- Кубење и кинење на цвеќе;
- Палење на огнови во парковите и парк – шумите;
- Поставување на разни предмети на стеблата и гранките (светилки, носачи на жичани водови, орманчиња, скали и слично).

9. Јавен општински превоз

Член 77

Под јавен општински превоз се подразбира превоз на патници на подрачјето на Општина Демир Хисар.

Јавен општински превоз на подрачјето на Општина Демир Хисар можат да вршат превозници кои ќе добијат лиценца за вршење на таков вид превоз што ја издава Министерството за транспорт и врски.

Превозникот кој има лиценца за вршење на јавен општински превоз на патници може да отпочне со вршење на превоз на територијата на Општина Демир Хисар, откако ќе добие дозвола за вршење превоз и ќе регистрира возен ред за определена линија.

Јавниот општински превоз на патници на подрачјето на Општина Демир Хисар го уредува Советот на Општина Демир Хисар со посебна Одлука.

10. Одржување на општинските патишта и улици, улична сообраќајна сигнализација и други инфраструктурни објекти од локално значење

10.1. Одржување на општински патишта и улици

Член 78

Под одржување на општинските патишта и улици, улична сообраќајна сигнализација и други инфраструктурни објекти од локално значење во смисла на оваа Одлука се подразбира редовно одржување на општинските патишта и улици, вертикалната и хоризонталната сигнализација и другите инфраструктурни објекти на локалните патишта и улици на подрачјето на Општина Демир Хисар (семафори, сообраќајни знаци, патокази, оградите на мостовите, надвозниците и слично) како и зимско одржување на локалните патишта и улици.

Член 79

Работи за редовно одржување на општинските патишта и улици се:

- Поправка на коловозот и трупот на патот;
- Чистење на коловозот, уредување на банкени, заштита на косини, насипи, усеци и засеци, чистење и уредување на одводите на патот,

риголи, патни канавки, сливници, поправка на потпорни и обложни сидови и други објекти на патот;

- Работи на одржување на електрични инсталации – замена на дотраени светилки на раскрсници и друго осветлување на патот;
- Одржување на прегледност на локалните патишта и улици особено на места на вкрстосување;
- Косење на трева, уредување и одржување на зелени површини и насади во патниот појас;
- Чистење снег и мраз од коловозот, посипување на коловозот со сол или абразивни средства во осојничките места, мостовите, делниците со поголеми наклони на патот, како и на други места во случај на појава на мраз на коловозот;
- Чистење, поставување, замена и поправка на хоризонталната и вертикалната сигнализација на патот, на огради и заштитна мрежа на патот и на друга опрема на патот.

Работите во врска со редовното одржување на локалните патишта и улици ги врши Јавно претпријатие основано од општината, или може општината со договор да ги отстапи на извршување на правни лица регистрирани за вршење на овие работи согласно закон, врз основа на Годишна програма донесена од Советот на Општина Демир Хисар.

Член 80

Заради заштита на локалните патишта и улици забрането е:

- Заземање земјиште од локалниот пат или улица;
- Спречување на истекување на атмосферски води, ниту менување на природниот тек на водите;
- Пасење стока, косење трева, оштетување и сечење на дрвјата покрај патот, како и оштетување и однесување на материјалите наменети за одржување на локалните патишта и улици;
- Спуштање на дрвја и други материјали по косините на патот;
- Влечење на греди, трупци, плугови, камени блокови и железнички шипки и други слични предмети;
- Кочење на запрежни возила со блокирање на тркалата;
- Свртување на работни машини и други уреди при обработка на земјата;
- Градење на поила за стока и пуштање на стоката во заштитниот појас;
- Фрлање шут, отпадоци, држење на ѓубришта или гнојни јами во заштитниот појас на патот;
- Оставање на отпадоци, смет или други материјали на коловозот, банкината, патниот појас или тротоарот;
- Испуштање на отпадни или други води и други нечистотии на патот и во патниот појас или во одводните канали или спречување на истекнување на водата по патот или одводните канали;
- Нанесување кал од пристапните патишта на патот со современ коловоз;
- Приклучување или исклучување на возила од патот надвор од уредените места определени за тоа;

- Движење на возила по пешачка патека (тротоар или банкина на патот);
- Поставување светлосни направи покрај патот кои му пречат на сообраќајот;
- Терање на стока надвор од местата определени за премин преку патот;
- Попречување, користење на патот или улицата, прекопување на коловозот, оставање пречки и друг материјал на коловозот или неовластено поставување разни препреки;
- Уништување сообраќајни знаци, патокази, семафорски уреди и друга опрема која е во функција на локалните патишта и улици;
- Отварање и отстранување на капаците на уличните шахти и решетки;
- Вршење на други работи со кои може да се оштети патот или да се попречува или загрозува сообраќајот на патот.

Член 81

Зимското одржување на општинските патишта и улици опфаќа редовно чистење на снегот од коловозот, паркиралиштата и тротоарите и фрлање на сол во услови на голомразица.

Зимското одржување на тротоарите покрај општинските патишта и улици се уредува со Одлуката за одржување на јавната чистота на Општината Демир Хисар.

10.2. Одржување на уличната сообраќајна сигнализација и други инфраструктурни објекти од локално значење

Член 82

Под одржување на уличната сообраќајна сигнализација и другите сообраќајни инфраструктурни објекти се подразбира и одржување на вертикалната и хоризонталната сообраќајна сигнализација и одржување на другите објекти од сообраќајната инфраструктура во населените места во општината како што се крпење на дупки, чистење на решетките за прифаќање на атмосферските води, замена на скршените решетки и шахти и слично, одржување на оградите на мостовите, чистење на пропусти.

Член 83

Одржувањето на уличната сообраќајна сигнализација и другите инфраструктурни објекти го врши Јавно претпријатие основано од општината, или може општината со договор да ги отстапи на извршување на правни лица регистрирани за вршење на овие работи согласно закон.

Член 84

На уличната сообраќајна сигнализација и на другите инфраструктурни објекти не е дозволено:

- Оштетување на сообраќајните знаци;

- Оштетување на столбовите на сообраќајните знаци;
- Оштетување на уличните решетки на атмосферската канализација, шахтите и каналите на шахтите на водоводната, канализационата и поштенската мрежа;
- Движење на возила со гасеници;
- Оштетување на светлосни уреди и светлосна сигнализација;
- Користење на столбовите од сообраќајната светлосна сигнализација за друга намена;
- Оштетување косини, канавки, банкини и други елементи на патот;
- Неовластено вадење на ивичњази;
- Влечење на арматура врзана за шахта, решетка и слично.

11. Раскопување на јавните површини

Член 85

На јавните и сообраќајните површини можат да се вршат прекопи и подземни дупчења заради поставување, поправка и замена на подземни и надземни инсталации и други објекти на комуналната инфраструктура, уреди и комунална опрема.

Член 86

Јавните и сообраќајните површини можат да се раскопуваат само со одобрение од градоначалникот на Општина Демир Хисар.

Јавните и сообраќајните површини кои ги одржува Јавно претпријатие или други правни лица (општински патишта, улици, мостови и нивните составни делови, тротоари, плоштади, пасажи и слично) можат да се раскопуваат само со претходно добиено мислење од субјектот во чија надлежност е одржувањето на истите.

Јавните површини кои ги одржува ЈКП „Комуналец“ од член 68 и 70 на оваа Одлука (паркови, зеленила и слично), можат да се раскопуваат само со претходно добиено мислење од ЈКП „Комуналец“.

Начинот на добивање одобрение за раскопување на јавната површина се определува со посебен правилник донесен од Советот на Општина Демир Хисар.

Член 87

Раскопаните површини од член 71 став 2 на оваа Одлука во првобитна состојба ги доведува ЈКП „Комуналец“.

Инвеститорот на работите е должен на сметка на ЈКП „Комуналец“ да депонира средства за покривање на трошоците за траен недостаток, понатамошно одржување и доведување на јавната површина во првобитна состојба.

Висината на надоместокот за траен недостаток, понатамошно одржување и доведување на јавната површина во првобитна состојба го утврдува ЈКП „Комуналец“, а согласност дава Советот на Општина Демир Хисар.

За раскопување на општински патишта и улици на кои од асфалтирањето нема поминато повеќе од 5 (пет) години, се плаќа надоместок за доведување на површината во првобитна состојба зголемен за 4 (четири) пати од утврдениот надоместок за раскопување.

Раскопаните површини од член 71 став 3 на оваа Одлука во првобитна состојба ги доведува ЈКП „Комуналец“ за што инвеститорот на работите плаќа надоместок утвреден од ЈКП „Комуналец“. Согласно на утврдениот надоместок дава Советот на Општина Демир Хисар.

Член 88

Кога е неопходно да се отстранат последиците на виша сила, или се работи за дефект чие неотклонување може да го загрози здравјето и имотот на граѓаните дозволено е прекопување на јавните површини без одобрение.

Инвеститорот на работите е должен во рок од 24 часа да го пријави прекопот и да поднесе писмено барање за издавање одобрение за прекоп.

Член 89

При раскопување на јавните површини, инвеститорот на работите е должен градилиштето да го обезбеди на погоден начин и да ги постави потребните сообраќајни знаци.

Ако работите се изведуваат ноќе, градилиштето мора да биде обезбедено со потребни светлосни сигнали, ако се врши раскопување на тротоар осветлувањето мора да биде засилено за да се олесни минувањето на пешаците.

Изведувачот на работите е должен ископот да го обезбеди со погодна ограда.

Член 90

Земјата и другите материјали кои се исфрлаат при раскопувањето како и градежниот материјал кој служи за изградба на подземни и надземни објекти мора да се складира само од едната страна на тротоарот или коловозот, не смее да биде во расфрлана положба, а материјалот кој по својата природа може да нанесе повреда или да ги извалка минувачите, односно оштети возилата, мора да биде посебно обезбеден.

Член 91

Раскопувањето на коловозот, доколку истиот се пресекува во ширина, мора да се врши во етапи, така што едната страна на коловозот да биде слободна за сообраќај, а ако работите не можат да се изведат на овој начин, изведувачот на работите е должен да ја затвори улицата и работите ги изведе во рок одреден во одобрението за раскопување.

Ако раскопувањето на тротоар се врши со пресекување на ширина, изведувачот на работата е должен со погодни средства да го обезбеди преминот преку ископот.

Член 92

Изведувачот на работите е должен покрај обезбедувањето на градилиштето, да обезбеди и непречен премин на пешаците до продавниците, становите и пешачките премини.

Член 93

Работите при раскопувањето и поправката на раскопаните јавни површини мора да бидат итни и изведени така да не му пречат на сообраќајот, изведувани по сите технички нормативи и стандарди кои важат во градежништвото, а се однесуваат за изградба и реконструкција на улици и патишта.

Член 94

На јавните и сообраќајни површини можат да се вршат прекопи од 15 март до 15 ноември.

Член 95

Физичките лица не можат самостојно да вршат прекопи на јавните и сообраќајните површини.

12. Одржување и користење на јавниот простор за паркирање

Член 96

Под одржување и користење на јавниот простор за паркирање се подразбира одржување на просторот и објектите кои служат на паркиралиштата, давање на соодветни услуги, како и утврдување на начинот на нивното користење.

Видот на јавниот простор за паркирање, начинот на уредување, одржување и користење на истиот и постапката за доделување на јавниот простор за паркирање, Општина Демир Хисар ќе го уреди со посебна одлука.

На јавните паркиралишта забрането е да се врши било каква трговска дејност, да се врши утовар и истовар на стока и други работи што не се во согласност со намената на јавниот простор за паркирање.

Член 97

Јавниот простор за паркирање е предвиден со деталните урбанистички планови на Општина Демир Хисар.

Јавниот простор за паркирање го сочинуваат: просторот, опремата, уредите и објектите за истиот.

Со јавниот простор за паркирање во градот, ќе управува и ќе го одржува Јавно претпријатие основано од општината, или може општината со договор да ги отстапи на извршување на правни лица регистрирани за вршење на овие работи согласно закон.

Член 98

Општината може, предвиден и неизграден јавен простор за паркирање да го додели на одржување и управување на јавно претпријатие или на физичко или правно лице кое врши дејност со дозвола, а под услов да го уреди и опреми целосно.

Член 99

Цената на користење на јавниот простор за паркирање ја утврдува Советот на Општина Демир Хисар, на предлог на Јавното претпријатие или правното лице на кое ќе му биде доделено одржувањето и управувањето со јавниот простор за паркирање.

Член 100

Јавните паркиралишта мораат да се одржуваат чисти и уредни и корисниците на истите не смеат да ги оштетуваат објектите на просторот за паркирање.

Член 101

На јавниот простор за паркирање не е дозволено:

- Да се паркираат оштетени или неисправни возила;
- Да се паркираат возила за кои не е наменет јавниот простор за паркирање;
- Да се остават приколки за кампување и носење товар;
- Да се поставуваат сушници за тутун и други предмети;
- Да се остава земјоделска, приклучна и друга механизација.

13. Отстранување на нерегистрирани и хаварисани возила, приколки и камп приколки и земјоделски машини

Член 102

Под отстранување и чување на возила во смисла на оваа Одлука се подразбира начинот и постапката за отстранување на оштетени, неисправни и нерегистрирани возила, приколки, камп приколки и земјоделски машини од јавните и сообраќајни површини на Општина Демир Хисар.

Член 103

Хаварисани, односно оштетени возила се оние возила што поради настаната хаварија или дотраеност не се во состојба да се движат со силата на сопствениот мотор.

Нерегистрирани возила се оние возила кои се без регистарски таблички, односно возила на кои им е помината важноста на регистрацијата.

Член 104

Под отстранување и чување на возила во смисла на оваа Одлука се подразбира подигање и транспортирање на возилата со специјални возила и нивно времено сместување во специјално обезбеден простор за нивно чување.

Член 105

Отстранувањето на возилата од јавните и сообраќајни површини го врши Општина Демир Хисар, односно овластениот субјект определен од страна на Општина Демир Хисар, а по налог на општинскиот комунален инспектор.

Член 106

За отстранување на хаварисаните возила комуналниот инспектор на сопственикот, односно на носителот на правото на користење на возилото ќе му издаде решение со кое ќе му наложи отстранување на

возилото во рок од 8 дена од денот на врачувањето на решението.

Доколку сопственикот, односно носителот на правото на користење на возилото не го отстрани сам возилото во рокот утврден во претходниот став на овој Член општинскиот комунален инспектор изготвува записник и издава решение за отстранување на возилото од овластениот субјект за отстранување.

Во записникот треба да се содржат најмалку следните податоци: тип, марка и регистарски број на возилото, доколку го има и состојба на возилото.

Составен дел на записникот се и фотографии од возилото, фотографирани од сите четири страни од овластениот комунален инспектор, односно комунален редар.

Овластениот субјект, по издаденото решение од страна на овластениот комунален инспектор, е должен веднаш да отпочне со отстранување на возилото во присуство на овластените службени лица.

Оштетените и неисправни возила чии сопственици не се познати се отстрануваат со налог на општинскиот комунален инспектор.

Член 107

Овластеното правно лице е должно отстранетите возила да ги смести на посебно обезбеден простор за нивно чување и да ги чува до нивното предавање на сопственикот односно на носителот на правото на користење на возилото.

Чувањето на возилото не може да трае подолго од 30 дена.

Доколку сопственикот не се јави во рок од 30 дена, возилото се отуѓува на начин пропишан со закон.

Просторот за чување на овој вид возила го определува Општина Демир Хисар или овластениот субјект по претходна согласност од страна на Општина Демир Хисар.

Член 108

При примопредавањето на отстранетото возило, сопственикот, односно носителот на правото на користење на возилото е должен да приложи доказ за сопственост на возилото и својот идентитет.

Примопредавањето од претходниот став се врши на посебно обезбедениот простор за чување.

По исклучок примопредавањето на возилото што се отстранува може да се изврши и на самото место од каде се отстранува, додека возилото не е поставено на платформата на специјалното возило.

Член 109

Примопредавањето на отстранетото возило се врши по наплатата на трошоците за отстранување, односно со приложен документ за наплатени трошоци.

Член 110

Трошоците, односно висината на надоместокот за отстранување и чување на непрописно паркираните возила ги утврдува Советот на Општина Демир Хисар со посебна одлука.

14. Одржување на гробови, гробишта и давање на погребални услуги

Член 111

Гробишта во смисла на оваа Одлука се земјишта кои служат за закоп на умрените, како и земјишта на кои постојат видливи знаци за закопување на умрените.

Член 112

Гробиштата се градат, уредуваат и одржуваат во согласност со урбанистичките и санитарните прописи.

Гробиштата се определуваат за секое населено место.

Гробиштата не можат да се определат на санитарно – заштитни подрачја на кои се наоѓаат или предвидуваат јавни објекти за снабдување со вода за пиење.

Градежното земјиште наменето за гробишта, општината го определува со урбанистички план согласно прописите за просторно и урбанистичко планирање.

Изградба на нови гробишта, како и проширување на постојните гробишта ќе се предвиди со урбанистички план на општината врз основа на статистички податоци.

Општината донесува одлука за престанок на изградба на нови гробни места на гробиштата кога ќе се утврди дека на гробиштата нема таква можност, но постои можност за погреб во постојните гробни места.

Погребување на умерено лице на гробно место каде што претходно некој бил погребан, не може да се изврши доколку од претходниот погреб не поминале најмалку три месеци или во рок пократок од три месеци, ако нема можности и услови за проширување на гробиштата.

Во местата во кои живеат припадници на разни вероисповеди на гробиштата се определува дел за секоја вероисповед.

Член 113

Одржување на гробиштата претставува тековно и инвестиционо одржување на комуналната инфраструктура и придружните објекти на гробиштата што подразбира изведување на работи заради зачувување на основните барања на објектот во текот на неговата употреба.

Управувањето со гробиштата како дејност од јавен интерес во надлежност на локалната самоуправа, Општина Демир Хисар го врши преку јавното претпријатие за комунални услуги ЈКП „Комуналец“ Демир Хисар.

Одржувањето на гробиштата, управителот на гробиштата ќе го врши со средства прибрани од: наплата за доделување на гробните места, наплата на надоместок за одржување на гробиштата (гробарина) што ќе ја плаќаат носителите на гробни места, наплата

на надоместок за пристап и користење на комуналната инфраструктура и објектите на гробиштата од операторите на погребални услуги и каменорезачи.

Висината на надоместокот ја определува управителот на гробиштата во согласност со органите на општината, според големината и бројот на гробните места и висината на реалните трошоци.

Јавното претпријатие е должно да води посебно сметководство за приходите остварени од вршењето на оваа дејност.

Член 114

Закопот на умрените се врши само на гробиштата. На гробиштата се закопуваат умрени лица кои во часот на смртта имале живеалиште или престој на подрачјето на Општина Демир Хисар и поранешни граѓани на Општина Демир Хисар.

За доделување на гробно место носителот на гробно место плаќа надоместок врз основа на склучен договор со управителот, со кој договор се обврзува и редовно да плаќа гробарина, заради одржување на гробиштата.

Член 115

На гробиштата, освен гробовите, гробниците, надгробните споменици и надгробните знаци, можат да се градат само објекти за санитарна и техничка служба на гробиштата, мртвовечница за чување на умрените до закопот и други објекти во функционална намена на гробиштата.

На гробиштата може да се одржуваат само собири кои се во врска со погребот или со вообичаените помени.

Член 116

Со гробиштата управува управител на гробишта кој врши работи на изградба, реконструкција, управување и одржување на гробиштата.

ЈКП „Комуналец“ како управител на гробиштата, донесува план за уредување, одржување и користење на гробиштата и води евиденција за гробните места.

Со муслиманските гробишта во општината Демир Хисар управува и ги одржува Исламската верска заедница.

Член 117

За уредување и одржување на гробиштата се грижи ЈКП „Комуналец“, а за уредување на поединечните гробови се грижат корисниците на услугите.

На гробиштата или во нивна непосредна близина мора да се одреди посебен простор за фрлање на ѓубре, остатоци од венци и цвеќиња како и останатите отпадоци.

Член 118

ЈКП „Комуналец“ Демир Хисар како управител на гробиштата се грижи за:

- Обезбедување на потребните санитарно технички објекти во гробиштата на погодно место, како што се чешми, полски клозети и друго;
- Проодноста и исправноста на патеките;
- Исправноста на објектите за вода;
- Одржување на зеленилото;

- Чистење на гробиштата и слично.

Член 119

Вршењето на верските обреди на гробиштата е слободно секој ден.

Граѓаните и лицата корисници на земјиштето на гробиштата се должни да се придржуваат на редот за одржување на гробиштата и да се однесуваат онака како што одговара на местото и должното почитување кон починатите.

Член 120

На гробиштата е забрането:

- Викање и на друг начин нарушување на мирот во гробиштата;
- Носење на кучиња и други животни;
- Пасење на стока;
- Неовластено косење на трева;
- Оштетување на гробовите, надгробните споменици и знаци, клупите и останатите објекти;
- Оштетување на оградата на гробиштата;
- Собирање на прехрамбени и други производи од гробовите оставени од блиските на починатите;
- Поставување на непристојни натписи или било какви реклами.

Забранети се натписи со кои се навредува било чија националност и верска припадност или со кои се навредува почитувањето на починатиот.

Член 121

Давателот на услугите, со претходно добиена согласност на подрачната единица на Министерството за здравство може да одобри ексхумација на гробовите по барање на заинтересираното лице или по барање на надлежен орган.

Член 122

Управителот на гробиштата треба да води евиденција за:

- Сите видови на гробови;
- Починатите лица закопани во гробиштата;
- Ископани лица што биле закопани на гробиштата, а подоцна се пренесени на други гробишта;
- Именик за закопаните лица со ознака на местото на кое тие се закопани.

Член 123

Погребалните услуги ќе ги вршат физички и правни лица кои имаат дозвола за вршење на погребални услуги-оператори на погребални услуги, кои ќе вршат работи на преземање на умреното лице од местото каде што починало, превезување до

мртвечница (ако постои), чување, опремување, превоз до местото на погреб и погребување.

Преносот на посмртните останки на починатиот го врши давателот на услугите со мртвечка кола.

Умреното лице по правило се чува во мртвечница, а по исклучок се чува дома, доколку во местото на погребот нема мртвечница.

Погребната опрема на умреното лице е право на избор на брачниот другар, неговите наследници или лицето кое е должно да се грижи за неговиот погреб, ако согласност со верската припадност на умреното лице.

Трошоците за погребувањето паѓаат на товар на брачниот другар, неговите наследници или лицето кое е должно да се грижи за неговиот погреб.

Надгробните споменици се градат согласно со техничките стандарди и нормативи утврдени со пропис, со обележја и верски симболи според верувањето на умреното лице или неговото семејство. Нивната изработка и одржувањето се трошок на носителот на гробното место.

По ставање во функција на капелата, прифаќањето на покојниот во капелата ќе се врши во секое време во текот на 24 часа.

Работното време на градската капела е од 6:00 до 20:00 часот во летниот период и од 8:00 до 15:00 часот во зимскиот период.

Во градската капела ќе функционира дежурна екипа во текот на 24 часа.

Дозволено е седење во градската капела, односно во просторијата за изложување на покојниот само 2 часа пред времето на закопот.

Посмртните останки на лица умрени од акутни заразни болести може да се внесат во градската капела само во лимен сандак и отварање на таквите сандаци не е дозволено.

15. Одржување на јавно осветлување

Член 124

Под одржување на јавното осветлување се подразбира одржување на истото во исправна и функционална состојба и тоа: одржување на објектите и инсталациите, редовна замена на светлечките тела (сијалици и арматури), чистење и боење на електричните столбови.

Одржувањето на јавното осветлување го врши давател на услуга.

Член 125

Јавните сообраќајни површини, пешачките и другите главни патишта на јавните зелени површини мора да имаат јавно осветлување.

Светлосните тела мора да бидат функционални и естетски обликувани.

Јавното осветлување мора редовно да се одржува во состојба на функционална способност.

Јавното осветлување, по правило, мора да свети преку целиот ноќен период.

Член 126

За одржување на јавното осветлување Советот на Општина Демир Хисар донесува годишна програма во која е утврдена динамиката и обемот на одржувањето, како и потребните средства за одржување на јавното осветлување и потрошувачката на електрична енергија за јавното осветлување, прибраната такса од корисниците и бројот на корисниците.

Член 127

Одделението за комунални дејности на Општината Демир Хисар се грижи за спроведување на реализацијата на годишната програма за одржување на јавното осветлување.

Член 128

Заради исправно и целосно функционирање на јавното осветлување е забрането:

- Самоволно приклучување на мрежата од улично осветлување;
- Оштетување и уништување на светлосните тела и светлосните столбови;
- Поставување огласи, известување, реклами и слично освен со одобрение на градоначалникот на Општина Демир Хисар.

16. Одржување и користење на пазари

Член 129

Под одржување и користење на пазари се подразбира одржување на комуналните објекти, односно просторот на објектите изградени за давање услуги на трговија.

Трговија на мало е продавање на стоки на крајните потрошувачи.

Како трговија на стоки на крајните потрошувачи се смета трговијата на стоки за лична потрошувачка и трговија на стоки за потребите на домаќинствата.

Член 130

Одржувањето и користењето на пазарот во Општина Демир Хисар го врши ЈКП „Комуналец“ Демир Хисар (во натамошниот текст: давател на услуга).

Давателот на услугата е должен пазарот секојдневно да го чисти и одржува уредно и во хигиенска состојба, а во зимскиот период да го чисти снегот и мразот.

Давателот на услугата е должен најмалку еднаш неделно да врши детално миеење на зелениот пазар.

Член 131

На пазарот мора да има доволен број типизирани контејнери за отпад од 1 x 1 м², поставени на соодветни места.

Член 132

На зелениот пазар се врши трговија на големо и мало на земјоделски стоки под услови пропишани со закон и друг пропис.

На посебно организирани делови на зелениот пазар може да се врши трговија на големо и мало и на други стоки под услови пропишани со закон и друг пропис.

Член 133

Давателот на услуга е должен да утврди и истакне пазарен ред и да се придржува на пазарниот ред и работното време со тоа што да го контролира дотурот на стока на пазарот и истиот да не претставува пречка за крајните потрошувачи.

Пазарните површини треба да бидат изградени со асфалт или бетонска подлога, со рамна или мазна површина, погодни за чистење и миеење, со доволен број сливници, исправна канализациона мрежа со доволно количество на здрава и исправна вода за пиење и санитарен јазол, односно посебни клозети за машки и женски пол. Производите што се продаваат на земјоделските пазари мора да бидат сместени на хигиенски тезги.

Член 134

Ден во кој се одржува пазарот е **петок**, но на постојното пазариште и пазарните места прометот на земјоделски производи се врши секојдневно.

На јавните површини на град Демир Хисар, може да се одобри продажба на мешовита стока (пуканки, семки, костени и слични производи за исхрана, цвеќе, свеќи и честитки) на места и под услови определени со посебна одлука донесена од Советот на Општина Демир Хисар.

Одобрение за продажба од став 2 издава градоначалникот на Општина Демир Хисар.

Член 135

Работното време на постојаното пазариште е :

- Од **05:00 – 19:00** часот – летниот период и
- Од **05:00 – 17:00** часот – во зимскиот период.

Достава на земјоделски производи на пазарот од претпријатијата и индивидуалните производители се врши во:

- Летниот период до **07:00** часот и по **17:00** часот и
- Зимскиот период до **08:00** часот и по **15:00** часот.

Во пазарен ден достава на стоки може да се врши до **06:00** часот во летниот период и до **07:00** часот во зимскиот период.

По исклучок, управата на пазариштето може да дозволи достава на стоки и вон определеното време доколку не се нарушува редот на пазарот.

Член 136

На сточните пазари можат да се изложат за промет само жив крупен и ситен добиток, како и перјаста живина, а на зелените земјоделски пазари само земјоделски производи.

17. Вршење на ојачарски услуги

Член 137

Под вршење на ојачарски услуги се подразбира чистење и контрола на објектите за спроведување на чад и опремата за ложење.

Заради организирано и навремено вршење на ојачарски услуги на подрачјето на Општина Демир Хисар во рамките на ЈКП „Комуналец“ Демир Хисар може да се формира посебна служба за вршење ојачарски услуги.

Ојачарските услуги можат да ги вршат и други правни и физички лица овластени од Општина Демир Хисар согласно законските прописи.

Член 138

Корисници на услугата во комуналната дејност од членот 120 на оваа Одлука се сите правни и физички лица кои имаат во сопственост или користат станбени или деловни простори на територијата на Општина Демир Хисар.

Член 139

Корисниците на услугата се должни да извршат чистење на ојачите најмалку еднаш годишно доколку истите ги користат во грејната сезона. Чистењето на ојачите вообичаено се врши пред почетокот на грејната сезона и тоа во месеците септември и октомври.

Член 140

На барање на корисникот на услугата, давателот на услугата е должен да изврши чистење на ојачите и претходно писмено ги известува за денот и часот кога ќе се чистат ојачите.

Станарите во колективните станбени згради се должни на лицето кое врши ојачарски услуги непречено да му овозможат чистење на ојачите ако за истото бидат писмено известени од страна на давателот на услугата и тоа во рокот од најмалку 5 дена пред отпочнувањето на чистењето.

Член 141

Ојачарските услуги се вршат на барање на сопственикот, односно корисникот на објектот.

Трошоците на ојачарските услуги паѓаат на товар на сопственикот, односно корисникот на објектот.

Висината на цената и начинот на плаќањето ја утврдува Советот на Општина Демир Хисар по предлог на давателот на услугата.

18. Одржување на комунални уреди

Член 142

Под одржување на комунални уреди се подразбира одржување во функционална состојба на градски часовници, чешми, фонтани и други комунални уреди и опрема.

Член 143

На плоштадите и поголемите раскрсници можат да се постават јавни часовници кои мораат да бидат исправни.

Член 144

За уредување и одржување на комуналните уреди и објекти како што се: фонтани, водоскоци, чешми и други слични украсни комунални уреди се грижи ЈКП „Комуналец“.

Член 145

Јавните телефонски говорници можат да се постават на места каде што граѓаните се собираат или задржуваат, како што се поштади, пазаришта, стоковни куќи, болници, автобуски станици и слични места.

Јавните телефонски говорници и поштенските сандачиња ги поставува и одржува правното лице кое ја обавува дејноста на поштенските услуги и телекомуникацијата, по претходно одобрение од градоначалникот на Општина Демир Хисар.

Член 146

Заради функционалноста на намета на комуналните уреди забрането е:

1. Перење во јавните чешми и фонтани;
2. Напојување на животни на јавните чешми, фонтани и водоскоци;
3. Кршење на уредите и опремата;
4. Пишување на натписи, шарање или цртање на истите;
5. Фрлање и оставање на комунален отпад на истите;
6. Загадување на водата во фонтаните;
7. Поливање со било какви течности на комуналните уреди.

18.1. Одржување на јавни санитарни јазли

Член 147

Јавните санитарни јазли ќе ги одржува и со нив стопанисува ЈКП „Комуналец“.

Општина Демир Хисар може да одлучи јавните санитарни јазли да ги даде на одржување и стопанисување на друго правно или физичко лице (давател на услуга) кое поседува дозвола.

Меѓусебните права и обврски со давателот на услугата ќе се регулираат со посебен договор.

Јавните санитарни јазли мораат да бидат опремени со соодветна санитарна опрема и субјектите од став 1 на овој член должни се истите да ги одржуваат во чиста и исправна состојба, редовно да ги одржуваат и дезинфицираат.

Член 148

Јавните санитарни јазли мораат да бидат изградени според пропишаните санитарно – хигиенски услови, односно да се изградени од тврд материјал, поврзани со канализација и водовод.

Член 149

За користење на јавните санитарни јазли може да се наплатува соодветен надоместок што ќе го определи давателот на услугата.

Член 150

Забрането е оштетување на санитарната и друга опрема во јавните санитарни јазли.

19. Уловување, згрижување и ерадикација на животни скитници

Член 151

Под уловување, згрижување и ерадикација на животни скитници во смисла на оваа Одлука се подразбира хумано решавање на проблемот со животните скитници и тоа: собирање од јавните површини, привремено згрижување, стерилизирање, вакцинирање, дехелментизација на здравите и еутаназија на болните животни скитници со цел зачувување на здравјето на населението и отстранување на изворите на заразните заболувања, како и смалување на можноста од нивно пренесување, спречување на евентуални економски штети и унапредување на хигиенските услови на живот.

Член 152

Решавањето на проблемот на животните скитници Општина Демир Хисар може да го довери на јавното претпријатие за комунални дејности основано од Општина Демир Хисар или на друго правно или физичко лице кое ги исполнува условите согласно законските прописи.

20. Украсување на населените места и истакнување реклами

20.1. Украсување на населените места

Член 153

Под уредување на градското подрачје и на населените места на подрачјето на Општина Демир Хисар се подразбира уредување на надворешните делови на зградите, излозите, поставувањето на реклами, натписи и оградите, осветлување во посебни прилики на свечености и празници.

Член 154

На прозорците, балконите, оградите и на другите слични делови на зградата по правило се држи цвеќе и украсни билки, на начин кој нема да го загрози безбедното одвивање на сообраќајот на возила и нема да доведе до повреда или загрозување на животот на пешаците.

Член 155

Оградите покрај јавните површини мораат да бидат изработени така да се вклопуваат во околината, по правило од украсна жива ограда, и несмеат да бидат изведени со бодликава жица, колци и слично.

Правните и физичките лица се должни оградите покрај јавните површини кои ги користат да ги држат уредни, да не пречат на видливоста на сообраќајницата и да не претставуваат опасност за минувачите.

Оградите од украсно зеленило (жива ограда) покрај јавните зелени површини мораат редовно да се одржуваат и најмалку два пати годишно да се режат, така да не се протегаат преку регулационата линија на

јавната сообраќајна површина и да не сметаат на сообраќајот и пешаците.

Дрвјата и гранките кои се надвиснати над оградите, редовно да се кројат за да не пречат на видливоста на сообраќајот и на тротоарскиот дел за пешаците.

Член 156

Дворовите, градините и другите слични површини пред зградите и неизграденото градежно земјиште покрај јавните површини, сопственикот, односно корисниците мораат да ги одржуваат уредно и на нив по правило да засадат цвеќе или украсни билки.

Член 157

Излозите на продавниците и другите деловни објекти мораат да бидат естетско уредени во склоп на самиот објект и околината на која се наоѓаат и сопствениците на истите се должни редовно да ги одржуваат, а ноќе светлата да бидат задолжително вклучени.

Аранжирањето на излозите по правило треба да е соодветно изложување на стоките за кои е и наменет објектот.

Разните натписи, реклами, соопштенија и слично кои се поставуваат на самите излози потребно е да бидат естетско обликувани.

Член 158

За време на новогодишните и божиќните празници може излозите на продавниците и другите деловни објекти од страна на сопствениците или корисниците да бидат свечено украсени.

За време на новогодишните и божиќните празници и во посебни прилики на свечености, плоштадите и потесниот реон на централното градско подрачје може да бидат свечено украсени и јавното осветлување да биде дополнето со свечено украсени светлосни елементи.

Украсувањето го врши јавно претпријатие или правно или физичко лице кое поседува дозвола, по склучување на договор со Општина Демир Хисар.

Член 159

Забрането е:

- уништување на фасадите на зградите и по нив да се испишуваат пораки, известувања, да се црта, шара или на друг начин да се валкаат или нагрдуваат;
- вадење и оштетување на украсите и светлосните елементи поставени на јавните површини.

20.2. Истакнување и лепење плакати, реклами, огласи и други соопштенија

Член 160

Истакнувањето плакати, огласи и други соопштенија се врши само на специјално изградени паноа, витрини и други места на начин и постапка утврдени со посебна одлука.

Местата на кои ќе бидат поставени паноата и витрините ги определува градоначалникот на Општина Демир Хисар.

Член 161

За време на изборни кампањи плакати со изборно пропагандни известувања можат да се истакнуваат на местата определени со посебна одлука.

Член 162

На јавните површини во Општина Демир Хисар може да се поставува опрема за рекламирање.

Јавни површини на кои може да се поставува опрема за рекламирање се: слободни површини вон заштитниот појас на општинските патишта и улици во населените места, уредени и неуредени површини, калканите и рамните тераси на станбените објекти, столбовите за јавно осветлување, оградите на мостовите и други површини и објекти на кои со поставувањето на опремата за рекламирање нема да се загрози безбедното одвивање на сообраќајот и нема да се наруши функционалноста и естетскиот изглед на поедини уредени комплекси.

Не е дозволено поставување на опрема за рекламирање (висечки платна, транспаренти и слично) помеѓу крајните столбови на мостовите над сообраќајната површина по која се одвива сообраќај на моторни возила.

Член 163

Димензиите на опремите за рекламирање се различни и зависат од просторот со кој се располага за нивно поставување како и од запазување на условите за безбедно одвивање на сообраќајот и зачувување на вредноста и функционалноста на самиот простор.

Член 164

Поставувањето на опремата за рекламирање може да биде поединечно за заинтересирани физички и правни лица или групно со однапред утврдени локации кои ќе бидат понудени на јавен конкурс.

Член 165

За поставување на опрема за рекламирање заинтересираните физички и правни лица доставуваат и графички приказ во кој ќе биде презентирана ситуација со назначено место за поставување и изглед на опремата по нејзини основни податоци за димензијата, материјал, боја и слично, а за самостојечки објекти од типот „билборд“ со димензии поголеми од 3,76 м² задолжително доставуваат проект за статика изработен од лиценцирана фирма.

Одобрение за поставување на опрема за рекламирање издава градоначалникот на Општина Демир Хисар, по претходно прибавена согласност од Министерството за внатрешни работи СВР Демир Хисар.

Член 166

Кога за место за рекламирање се утврди имот во приватна сопственост, корисникот на местото е

должен да склучи писмен договор со сопственикот на тој имот за условите и начинот на користењето и истиот заедно со барањето за поставување на опремата за рекламирање да го достави до Одделението за урбанизам зжс и комунални дејности на Општина Демир Хисар.

Член 167

За поставување на опрема за рекламирање ќе се плаќа надоместок.

Надоместокот ќе се плаќа еднаш годишно и собраните средства се приход на Општина Демир Хисар.

Член 168

Секоја поставена опрема за рекламирање без соодветно одобрение ќе биде присилно отстрането, а трошоците за негово отстранување ќе паднат на товар на сопственикот на опремата.

21. Аерозапрашување, дезинфекција, дезинсекција и дератизација

Член 169

Со аерозапрашување (аеросолна дезинсекција) се уништуваат штетни инсекти (муви, комарци и слично).

Со дезинсекција се уништуваат инсекти кои не можат да се уништат со аерозапрашување.

Со дезинфекција се уништуваат штетни бактерии во комунални објекти (јавни водни површини).

Со дератизација се уништуваат глувци и стаорци.

Член 170

Целта на аерозапрашувањето, дезинсекцијата, дезинфекцијата и дератизацијата е зачувување на здравјето на граѓаните, отстранување на извори на заразни заболувања и намалување на можности за пренесување на зарази.

Член 171

Советот на Општина Демир Хисар донесува годишна програма за аерозапрашување, дезинсекција, дезинфекција и дератизација.

Програмите од претходниот став на овој член го содржат начинот на вршење на аерозапрашувањето, дезинсекцијата, дезинфекцијата и дератизацијата, периодот на вршење на овие активности и потребните средства, како и изворите на финансиски средства.

Член 172

Вршењето на аерозапрашувањето, дезинсекцијата, дезинфекцијата и дератизацијата Општина Демир Хисар може да го довери на овластен субјект специјализиран за вршење на истите дејности.

Општина Демир Хисар навремено преку средствата за јавно информирање е должна да ја извести јавноста за времето и начинот на спроведувањето на аерозапрашувањето, дезинсекцијата, дезинфекцијата и дератизацијата и за мерките за заштита што треба да ги преземат граѓаните.

22. Чување животни, пчелни семејства и домашни миленици во урбани средини

Член 173

На подрачјето на град Демир Хисар во границите на ГУП се забранува чувањето на секаков вид ситна и крупна стока, перјаста живина и пчелни семејства.

Заради безбедноста на граѓаните, пчелните семејства не смеат да се постават на помалку од 500м оддалеченост од границите на ГУП.

Во населените места на подрачјето на Општината Демир Хисар може да се чува добиток, пчелни семејства и перјастата живина на начин пропишан со посебните прописи за санитарно – здравствено и хигиенска заштита.

Се забранува задржување, напасување и хранење на ситна и крупна стока и живина на јавните и сообраќајните површини во Општина Демир Хисар.

Забрането е колење на ситна и крупна стока и живина на јавните и сообраќајните површини во Општина Демир Хисар.

Се забранува фрлање на животински мрши и отпадоци од животинско потекло на отворени површини.

Животинските мрши и отпадоци од животинско потекло нештетно се отстрануваат во кафилерија или спалување во крематориуми, фрлање во јами, гробници или со закопување на гробишта за животни или на друго соодветно место што ќе го определи ветеринарен инспектор.

Член 174

Носењето на добиток во градот може да се врши во специјални корпи на начин на кој не се загрозува безбедноста на сообраќајот.

Член 175

На подрачјето на град Демир Хисар, во опфатот на ГУП е дозволено чување гулаби само во дворните места на индивидуалните станбени објект.

Гулабарникот треба да биде изграден од погоден материјал со бетонски под, поврзан со канализационен систем и истиот постојано да се одржува во хигиенска состојба. Чувањето и одгледувањето на гулаби не смее да пречи во нормалното живеење на соседите.

Доколку гулабите го пореметуваат нормалното живеење на соседите на било кој начин општинскиот комунален инспектор може да нареди преместување на гулабарникот или забрана на чување и одгледување на гулаби.

Член 176

На подрачјето на Општина Демир Хисар во кругот на едно домаќинство може да се чуваат до две кучиња под услов истите да бидат регистрирани во надлежната ветеринарна институција и редовно вакцинирани.

Сопствениците на кучиња се должни своите кучиња да ги држат во сопствените дворни места.

Кучето може да се изведе надвор од дворното место само со кошница на устата и врзано со каиш.

Сопственикот на кучињата е должен сместувањето и чувањето на кучињата да го уреди на начин што нема да пречи на мирот и спокојството на соседите.

Не е дозволено чување на кучиња со навика на постојано лаење и завивање.

Не е дозволено чување на кучиња во згради и во нивните дворови освен чување кучиња за кои сопственикот има прибавено писмено одобрение на куќниот совет на колективната станбена зграда (или писмена согласност од станарите).

Член 177

Фармите не можат да бидат изградени на оддалеченост помала од 500м од опфатот на ГУП на град Демир Хисар.

Ситната и крупната стока и живината мора да бидат регистрирани кај надлежната ветеринарна установа согласно законските прописи и редовно да бидат вакцинирани.

Член 178

Не е дозволено чување и складирање на слама, во бали или во стогови како храна за добитокот, во градежниот опфат на ГУП бидејќи претставува потенцијален извор на пожар и гнездо за глодари и други заразни инсекти.

Не е дозволено поставување на фолии и пластеници во дворните места на објектите во опфатот на ГУП поради нарушување на естетскиот изглед.

23. Сечење и складирање на огревно дрво и јаглен на јавни и сообраќајни површини

Член 179

Истоварот, сечењето, цепењето, складирањето на огревно дрво и јагленот треба да се врши во дворните места на станбените и деловните објекти.

Во исклучителни случаи тоа може да се прави и на јавни површини, но притоа не смее да се спречи нормалното и безбедно одвивање на сообраќајот и протекот на атмосферските води со претходно добиено одобрение од надлежниот орган на Општина Демир Хисар.

Дрвата, јагленот и сличен материјал мора да се отстранат од јавните и сообраќајните површини најдоцна во рок кој ќе го определи општинскиот комунален инспектор или комуналните редари и после тоа јавната површина да се доведе во првобитната положба.

24. Одржување на речни корита

Член 180

Под одржување на речни корита се подразбира регулација на коритата на реките во опфатот на ГУП на градот, регулирање на водотекот за правилен и нормален проток на водите, изградба на кејови, каскади, насипи и слично.

Член 181

Користењето на земјиштето, изградбата на објекти и вршењето на други работи во крајбрежниот појас на реките во урбанизираниот дел на градот го врши ЈКП „Комуналец“ или друго правно лице регистрирано за вршење на работите, по договор со Општина Демир Хисар.

IV. КОМУНАЛЕН РЕД ЗА ОСТАНАТИТЕ НАСЕЛЕНИ МЕСТА НА ПОДРАЧЈЕТО НА ОПШТИНАТА ДЕМИР ХИСАР

Член 182

Во населените места на подрачјето на Општина Демир Хисар во кои не е изградена канализација за отпадни води, отпадните води, односно фекалиите се испуштаат задолжително во септички јами.

Септичките јами не смеат да бидат отворени, треба да се бетонирани од горната страна и добро заштитени. Септичките јами треба да бидат оддалечени од станбените и деловните простории, односно објекти на соседите најмалку 10 метри, а од водоснабнителните објекти најмалку 15 метри.

Доколку површината на просторот на дворните места е помала и не можат да се исполнат условите од претходниот став, септичките јами можат да бидат и на помало растојание оддалечени од објектите на соседите кое не може да биде помало од 6 метри.

Септичките јами треба редовно и хигиенски да се одржуваат.

Септичките јами не смеат да се празнат на јавните и сообраќајните површини, ниту во отворените канали за истек на атмосферските води, како и во реките низ населените места.

Септичките јами на смеат да се празнат на јавни површини, ниту во отворените канали за истек на атмосферските води, туку истото се врши во специјално конструирано возило за таа намена.

Чистењето на септичките јами и полските клозети го врши ЈКП „Комуналец“ или правно или физичко лице овластено од општината со специјални возила – цистерни, при што претходно се обезбедуваат санитарно – хигиенски мерки, а по извршеното чистење мора да се изврши дезинфекција на теренот околу септичката јама или полскиот клозет.

Член 183

Во населените места на подрачјето на општината Демир Хисар во кои не е изградена канализациона и водоводна мрежа сопствениците и корисниците треба да имаат изградено санитарно – хигиенски клозети со септички јами.

Клозетите можат да бидат изградени во дворните места зад станбените згради на растојание најмалку од 10 метри од соседите, да бидат изградени според пропишаните санитарно – хигиенски услови и истите редовно да се одржуваат чисти, да се варосуваат и дезинфицираат.

Член 184

Шталите во населените места на подрачјето на Општината Демир Хисар, во кои се одгледува крупна и ситна стока, како и кочини за чување на свињи мора да бидат изградени од цврст материјал, одвоено од станбените објекти и да бидат оддалечени од соседниот станбен објект најмалку:

- 10 метри, за помали објекти за чување на стока за сопствени потреби;
- 50 метри, за објекти со средна големина за чување на стока за минимално производство.

Помали објекти за чување на стока за сопствени потреби се сметаат објектите во кои се чува:

- до 6 грла крупна стока (крави, телиња, коњи)
- до 10 грла ситна стока (овци, кози)
- до 3 прасиња

Објекти со средна големина за чување на стока за минимално производство се сметаат објектите во кои се чува.

- до 15 грла крупна стока (крави, телиња, коњи)
- до 25 грла ситна стока (овци, кози)
- до 5 прасиња или 1 маторица

Објектите во кои се чува крупна или ситна стока, како и објектите за одгледување на свињи и живина, во поголем број од утврдениот во претходните ставови (фармерско производство), треба да се на оддалеченост од минимум 500м од градежниот опфат на населеното место.

Сопствениците на веќе постоечки објекти во кои се одгледуваат поголем број на грла од погоре утврдените (фармерско производство), во градежниот опфат на населените места, се должни да започнат со дислоцирање на објектите по стапување во сила на оваа Одлука, и истото да го завршат во рок не подолг од 2 години.

Пчелните семејства треба да бидат поставени на оддалеченост од најмалку 500 метри од градежниот опфат на населеното место.

Член 185

Чувањето на крупна и ситна стока и живина во населените места е дозволено само во посебно изградени санитарно – хигиенски објекти во сопствените дворови кои треба редовно да се одржуваат и чистат, и да бидат преземени сите санитарно – хигиенски и здравствени мерки.

Шталскиот отпад од дневно чистење пред да се транспортира до локација, треба да се собира во ограден и покриен простор на оддалеченост од најмалку 10 метри од објектот на соседите, најмногу до 2м³, или натоварено директно во приколка, по што истиот редовно да се изнесува надвор од населбата на место одредено од месната самоуправа или на сопствено земјиште по нивите.

Не е дозволено оставање на шталскиот отпад на јавни површини, покрај патишта и улици, како и во близина на водоснабдителни објекти.

Течниот дел (осоката) не смее да се испушта на јавни површини и во отворени канали за атмосферски води, туку задолжително да се одведе во канализација или во септичка јама.

Член 186

Не е дозволено производство, односно печење на вар и дрвен јаглен во границите на градежниот опфат на градот Демир Хисар и населените места на територијата на општина Демир Хисар.

Производство, односно печење на вар и дрвен јаглен може да се врши во прописно направени јами кои се оддалечени минимум 500 метри од границата на градежниот опфат на градот и населените места.

Временскиот период за дислокација на објектите за печење на вар и дрвен јаглен затекнати во градежниот опфат на градот и населените места е најмногу 30 дена по издавање на решение од страна на општинскиот комунален инспектор.

V. МЕРКИ ЗА СПРОВЕДУВАЊЕ НА КОМУНАЛНИОТ РЕД И НАДЗОР

Член 187

Мерките за спроведување на комуналниот ред за вршење на дејностите од член 2 на оваа Одлука се утврдуваат со посебни програми за секоја дејност поодделно во рамките на условите утврдени со оваа Одлука.

Програмите од став 1 на овој член ги донесува Советот на Општина Демир Хисар.

Член 188

Инспекциски надзор над спроведувањето на оваа Одлука вршат овластените општински комунални инспектори и комуналните редари.

Надлежните општински инспектори вршат инспекциски надзор над јавните комунални претпријатија основани од Општина Демир Хисар, над физичките и правните лица на кои Општина Демир Хисар им дала дозвола за вршење на комунална дејност, над законитоста во работењето на субјектите во комуналните дејности на подрачјето на Општина Демир Хисар како даватели на комуналните услуги така и над правните и физичките лица кои се назначени како корисници на комуналните услуги согласно одредбите на оваа Одлука.

Член 189

За извршениот инспекциски надзор, односно утврдената состојба и преземените мерки од надзорот, општинскиот комунален инспектор е должен да состави записник и да го достави на физичкото и правното лице каде што вршел инспекција.

Ако при вршењето на инспекцискиот надзор инспекторот утврди дека е сторен прекршок должен е да покрене постапка пред надлежниот орган.

Член 190

Општинскиот комунален инспектор по извршениот инспекциски надзор донесува решение.

Со решението се наредува на физичките и правните лица дејствија со цел одржувањето на комуналниот ред согласно одредбите на оваа Одлука.

Член 191

Жалба против решението од претходниот став на овој член може да се поднесе во рок од осум дена до Државна комисија за одлучување во управна постапка и постапка од работен однос во втор степен, до отпочнување со работа на Државна комисија за одлучување во втор степен во областа на инспекцискиот надзор и прекршочната постапка.

Жалбата не го одлага извршувањето на решението.

Член 192

Физичките и правните лица се должни на општинскиот комунален инспектор да му овозможат несметано вршење на надзорот, пристап до просторите, објектите, земјиштето, апаратите и уредите, да дадат лични податоци и да пружат други потребни известувања за предметот на надзорот.

Член 193

Ако општинскиот комунален инспектор при вршењето на надзорот наиде на отпор од субјектот над кој се врши надзор, може да побара помош од надлежните полициски органи.

Член 194

Контрола на спроведувањето на оваа Одлука врши комуналниот редар.

При вршење на контролата комуналниот редар има право да ги провери идентификациските документи на лицата поради потврдување на нивниот идентитет.

За констатираните неправилности при контролата комуналниот редар составува записник и изрекува мандатна казна на самото место согласно Законот за комуналните дејности и Законот за прекршоците.

VI. ПРЕКРШОЧНИ ОДРЕДБИ

Член 195

За непочитување на оваа Одлука ќе се применуваат прекршочните одредби:

- Комунална дејност: **Снабдување со вода за пиење** – прекршочните одредби од Законот за снабдување со вода за пиење и одведување на урбаните отпадни води.
- Комунална дејност: **Одведување и пречистување на отпадни води и Одведување и испуштање на атмосферски води** – прекршочните одредби од Законот за снабдување со вода за пиење и одведување на урбани отпадни води.
- Комунална дејност: **Обработка и депонирање на комунален отпад** – прекршочните одредби од Законот за управување со отпад.
- Комунална дејност: **Одржување на гробови, гробишта и давање погребални услуги** – прекршочните одредби од Законот за гробишта и погребални услуги.
- Комунална дејност: **Одржување на јавна чистота** – прекршочните одредби од Законот за јавна чистота.

Член 196

За останатите комунални дејности од оваа Одлука се применуваат прекршочните одредби предвидени во член 43 од Законот за комуналните дејности и тоа:

- Глоба во износ од 50 евра во денарска противвредност ќе му се изрече на физичко лице во мандатна постапка ако постапува спротивно на одредбите од оваа Одлука, за прекршоците кои не се регулирани во прекршочните одредби на наведените закони од членот 195 на оваа Одлука.

VII. ПРЕОДНИ И ЗВРШНИ ОДРЕДБИ

Член 197

Со влегувањето во сила на оваа Одлука престанува да важи Одлуката за комунален ред на Општина Демир Хисар („Службен гласник на Општина Демир Хисар“ број 9/2005г).

Оваа Одлука влегува во сила осмиот ден по објавувањето во „Службен гласник на Општина Демир Хисар“.

Бр.07- 782/3 Совет на Општина Демир Хисар
29.09.2014 година Претседател
Демир Хисар Јосиф Ристевски с.р.

Врз основа на член 50 став 1 точка 3 од Законот за локална самоуправа /„ Службен весник на РМ,, бр. 5/02/, а во врска со член 72 од Статутот на Општина Демир Хисар /„Службен гласник на Општина Демир Хисар,, бр. 3/02; 4/05 и 7/09 година/, донесувам

ЗАКЛУЧОК

За објавување на Заклучок за усвојување на Програмата за работа за 2014/2015 година за ЈОУДГ „Втори Септември“ Демир Хисар

1.Го објавувам Заклучокот за усвојување на Програмата за работа за 2014/2015 година за ЈОУДГ „Втори Септември“ Демир Хисар донесен на 24-тата седницата на Советот на Општина Демир Хисар одржана на 29.09.2014 година.

2.Заклучокот влегува во сила со денот на донесувањето, а ќе се објави во Службен гласник на Општина Демир Хисар.

Бр.08-791/3 Општина Демир Хисар
30.09.2014 година Градоначалник
Демир Хисар Љупчо Блажевски с.р.

247. Врз основа на член 36 став 1 точка 6 од Законот за локална самоуправа /„Службен весник на РМ“ бр. 5/02/ и член 43 став 1 точка 6 од Статутот на Општина Демир Хисар /„Службен гласник на Општина Демир Хисар“бр.3/02; 4/05 и 7/09/ Советот на Општина Демир Хисар на седницата одржана на 29.09.2014 година, донесе

ЗАКЛУЧОК

За усвојување на Програмата за работа на ЈОУД „Втори Септември“ Демир Хисар за 2014/2015 година

1.СЕ УСВОЈУВА Програмата за работа на ЈОУДГ „Втори Септември“ Демир Хисар за 2014/2015 година.

2. Заклучокот влегува во сила со денот на донесувањето, а ќе се објави во Службен гласник на Општина Демир Хисар.

Бр.07- 782/4 Совет на Општина Демир Хисар
29.09.2014 година Претседател
Демир Хисар Јосиф Ристевски с.р.

СОДРЖИНА

- 1.Заклучок за усвојување на Програмата за работа на ОУ „Даме Груев“ с.Смилево Општина Демир Хисар за учебната 2014/2015 година----- 1
- 2.Одлука за комунален ред-----1-28
- 3.Заклучок за усвојување на Програма за работа на ЈОУДГ „Втори Септември“ Демир Хисар за 2014/2015 година-----28

Издава: Општина Демир Хисар,ул.Битолска б.б.
тел.047/552-661
Градоначалник.
Љупчо Блажевски
Компјутерска обработка: Виолета Пајковска